

# Ліва

ТЫДНЁВІК  
БЕЛАРУСАЎ  
У ПОЛЬШЧЫ

№ 32 (2047) ГОД XL

БЕЛАСТОК 6 ЖНІЎНЯ 1995 г.

ЦАНА 50 грошаў (5000 ст. зл.)



— Добры дзень, сябры. Пробачце, że nie będę mówił po białorusku... — пачаў сваё выступленне Яцэк Курань на адкрыццi III Мастоцкіх сустрэч Беласток—Гародня (рэпартаж з гэтага мерапрыемства чытайце на стар. 8).

## КАНЦЭРТ

У суботу, 15 ліпеня, вечарам у Гайнаўскім доме культуры адбыўся канцэрт опернага спевака Міхала Скепкі, ураджэнца цяперашняй Гайнаўскай зямлі. Канцэрт вёў дырэктар ГДК Мікалай Бушко, а ягоная ўстанова выдала з гэтай нагоды праграму, у якой, апрача планаваных нумароў канцэрта, былі змешчаны важнейшыя пункты з артыстычнай біяграфіі спевака.

Міхал Скепка нарадзіўся не на Гайнаўскай зямлі, як гэта было напісана, бо яе тады яшчэ не было, а ў вёсцы Пасекі, што прытаілася зараз за Семяноўкай пад Белаўскай пушчай. У той час магла гэта быць зямля або Бельская, або Ваўкаўская або, быць можа, Пружанская. Гайнаўская зямля ўзнікла разам з паведам, г.зн. тады, калі ўжо будучы артыст хадзіў у школу. Пасля школы М. Скепка працаваў крыху ў Беластоку, дзе належаў да хору БГКТ. На пачатку 60-х гадоў прызываюць яго ў войска і то не ў абыякую часць, а ў Цэнтральны артыстычны ансамбль Войска Польскага. Пяць гадоў спяваў у хоры, а потым стаў выконваць сольныя партыі. Вялікую дапамогу аказваў яму артыстычны кіраўнік ансамбля Мазурэк, пад якога кіраўніцтвам паглыбляў сваю артыстычную адукацыю. У 1971 годзе перайшоў у Варшаўскую камерную оперу. Сутыкнуўся там з віднейшымі польскімі артыстамі м. інш. з Дэйткам, Максіюкам, Бардзінім. Выступаў за мяжою: у Нямеччыне, Францыі, Чэхаславакіі, ЗША, СССР. У 1979 г. на спявачым конкурсе *Voci*

*Verdiane* ў італьянскім горадзе Бусета блізу Пармы, у якім пачалася славетная кар’ера віднейшага опернага кампазітара Джузепе Вердзі, наш зямляк заваяваў залаты медаль. Адрозны пасыпаліся прапановы кантрактаў з опернымі тэатрамі Заходняй Еўропы, аднак М. Скепку марыўся Вялікі тэатр у Варшаве. Кіраўніцтва галоўнай польскай музычнай сцэны не праявіла зацікаўленасці пераможцам прэстыжнага конкурсу на радзіме Вердзі і наш зямляк папаў у оперны тэатр у Лодзі. Варшавякі тым часам вывучалі, што гэта такое *Voci Verdiane*, і ўжо на працягу года ўсвядомілі ранг гэтых спяборніцтваў і клас яго пераможца. І так у 1980 годзе Міхал Скепка стаў спяваком варшаўскага Вялікага тэатра. Выступаў тут разам з такімі славамі як Здзіслава Донат, Барбара Неман, Уршуля Травінска-Мороз і іншыя. Ад 1987 г. выступае за мяжою, у Нямеччыне.

Канцэрт Міхала Скепкі ў Гайнаўцы, які адбыўся пры нагодзе пражывання артыста на бацькаўшчыне, быў, у параўнанні з надрукаванай праграмай, узбагачаны выступленнем Ежы Дудзіча (баса) з Гданьска, які цяперакі таксама выступае ў ФРГ. Дзед Ежы Дудзіча — з Гайнаўкі, а сам пан Ежы, выступаючы разам з іншымі гданьскімі спевакамі, быў у мінулым лаўрэатам Фестывалю царкоўнай музыкі. Як відаць, спявалі свае хлопцы, а акампаніравала ім Аліна Ліўска з Музычнай акадэміі ў Варшаве. У праграме абодвух спевакоў былі песні ўраджэнца Беларусі Станіслава Манюшкі. Ежы Дудзіч выканаў яго песню „Дзяд

і баба”, а таксама арыю Скалuby з оперы „Страшны двор” і адну арыю з „Чарадзейнай флейты” Моцарта. Міхал Скепка, апрача твораў Манюшкі, заспяваў песню Штольца „Брунэткі, блёндыні”, арыю з оперы Кальмана, песні і арыі Рахманінава, Чайкоўскага, Пучыні і на канец найбольш папулярныя неапалятанскія песні. Публіка дзякавала артысту бурнымі апладысманамі і, на заканчэнне, кветкамі. Публікі было столькі, колькі прадбачылі арганізатары, нейкіх 150 асоб. Сведчыць гэта пра тое, што дырэктар М. Бушко напярэць ведае артыстычны густы сваіх гайнаўскіх землякоў. Хаця, дзеля праўды, трэба адзначыць, што некаторыя слухачы пасля канцэрта наракалі, што артыст не выканаў ніводнай роднай песні. Я таксама думаю, што ў будучыні варта было б некую арыю князя Мантуі ці Дон Раміра, князя Салерна, заспяваць па-свойму:

*Па садочку гуляла,  
Мяне, князя, прытуляла  
То губамі, то рукамі,  
То абедзвюма нагамі.*

Думаю, што пасля гэтага немагчымым было б знайсці наракайлаў нават з ліхтарыкам Філіпса. А пакуль, хай галоўным чынам наракаюць тыя, што на канцэрце не былі — быў ён прыгожым адухаўлёным музычным святам.

Аляксандр Вярбіцкі

Аляксандр Максіюк

## Прадшколле

Узгадаванне маладога пакалення ў духу пашаны для сваёй нацыянальнай прыналежнасці — думка не з новых. Яна заўсёды нанава ўзнікае, як галоўнае пытанне, калі з’яўляецца актыўная група людзей, якія паглядаюць на справу сваёй тоеснасці не толькі з пазіцыі кан’юнктуры, ці „шаленства” маладосці. Гаворыцца, што Беласток з’яўляецца найбольшым зборшчам беларусаў у Польшчы, але пакуль не ўзнікла тут аніводная арганізаваная ўстанова ўзгадавання дзяцей у духу беларускасці. Спробы былі.

Кажучы пра актыўную групу людзей, можна залічыць у гэтую катэгорыю студэнцкую моладзь 80-х гадоў з асяроддзя Беларускага аб’яднання студэнтаў. Шмат хто з гэтых людзей не толькі даў сваю падтрымку для арганізацыі ў той момант, калі была яна патрэбнай, але таксама, калі можна так сказаць, *астаўся быць беларусам на сёння*. За дзесяцігоддзе, якое прайшло з таго часу, што нішто памянялася ў жыцці дзеячаў: яны пажаніліся, павырасталі ім салідныя жываты, па каленях поўзаюць дзеці. Жыццё ўсё далей прасцілае свой шлях і трэба неяк здаць гэты экзамен, а прынамсі да гэтага імкнуцца.

Вельмі часта карысная думка нараджаецца пры нагодзе сяброўскай сустрэчы. Так было і ў дадзеным выпадку. У студзені г.г. сустрэліся тры экс-басаўскія сем’і: Каліны (Міраслава і Юры), Карпюкі (Ірэна і Аляксандр) і Пякарскія (Барбара і Міраслаў). Па іхніх каленях, вядома ж, поўзалі дзеткі. Тады і пайшла гаворка: *што як што, але сваё прадшколле ў Беластоку, то мусім стварыць*.

Барбара Пякарская і Юры Каліна беластоцкую Кураторыю асветы адведзілі ў лютым гэтага года. Спачатку думалася ім пра адзін прадшкольны аддзел або асобную групу. У Кураторыі адбылося азнаямленне з законамі — арганізацыю адукацыі, якая падтрымлівае нацыянальную, этнічную і моўную тоеснасць нацыянальных меншасцяў, вызначае распараджэнне міністра нацыянальнай адукацыі ад 24 сакавіка 1992 года. Працаўніца Кураторыі, якая засцерагла сваю ананімнасць для прэсы, паддала на роздум арганізатараў беларускага прадшколля наступную думку: калі б удалося сабраць 50—60 ахвотных у прадшколле, можна дамагацца самастойнай установы. У гэтым кірунку пайшлі далейшыя намаганні. Перш за ўсё распаўсюджанне ідэі ды запісы кандыдатаў. Арганізатары пакарысталіся тут беластоцкім радыё ды сваімі прыватнымі кантактамі. Спрабавалі таксама знайсці прыхільнасць для сваёй думкі сярод праваслаўнага святарства.

Каб пусціць справу беларускага прадшколля афіцыйным шляхам, дачынен-

Працяг на стар. 3



# МЫ ПРАЧЫТАЛІ

Найвышэйшы заробкі маюць у нас работніцы стасункова нізка кваліфікаваныя — гоміны, хульніцы, і гэтак, якіх выходзіць на вуліцы, потапіць сабе кваліфікацыю, — сказаў рэктар Варшаўскага ўніверсітэта Анджэй Каётан Врублеўскі.

Wprost, nr 29

Жыве сацыялізм у народзе!

\*\*\*

Дачога меншасці праваславнай замешкатай на Бялосточчыне бліжэй са католікамі, — пытаўся журналіст „Gazety w Białymstoku” Мацей Халадоўскі Яцка Кураня. А Курань адказаў:

Згодна з моёй ведаю не са бліжэй. А са большай, вельмі небяспечнае выдае мне іх нахалства на падзяты народнасці і рэлігійныя яшчэ стэратыпы да папярэдніх палітычных.

Gazeta w Białymstoku, nr 163

\*\*\*

Прэзідэнтам прэстаўляе яго ўласны праект канстытуцыі, запалаў нахалства на падзяты народнасці і рэлігійныя яшчэ стэратыпы да папярэдніх палітычных. Узнанне гэтага за лепшае прэзідэнта. Узнанне гэтага за лепшае прэзідэнта. Узнанне гэтага за лепшае прэзідэнта.

Polityka, nr 28

\*\*\*

До восточных рубіёў Пущы Бялосточскай прылягалі перад 1939 годам розныя краіны геаграфічна Рэспубліцы — крэсавыя Палесіе.

Kurier Poranny, nr 159

Каб Беларусь была нацыянальнай дзяржавай, як Польшча, тады ў гродзенскай прэсе пісалі б: „На захадных ускраінах Кншынскай пушчы плыве рака Бобра, над берагамі якой нашыя беларускія князі і магнаты будавалі шмат замкаў і абаранялі наш край ад усялякіх захопнікаў”. Ці ж не гучыць гэта сэнсоўна?

\*\*\*

Народ украінскі пад кіраваннем ОУН-УПА арганізаваным у лютым 1942 года, якая была здольна супрацьстаяць са змаганнем польскіх шовіністаў. Покончыць тую сілу можна толькі брутальнымі метадамі — зрабіць польскія кола рэжым. І такія вынікі атрымала Армія Краювая, а асабліва ўдзельнікі 27 Дывізіі, якая дзейнічала на Воўніі. Стосуючыся да гэтых звестак, дывізія дасягнула сярэднявечных эфектаў на людзей Воўніі. У гэтым спосабе дэманстравала „польскасць” захаднаукраінскіх зямель, асабліва Воўніі. Пасля змаганняў наездзілі і палілі ўсе украінскія. Хлопцы шлі спаць і не ведалі, ці дойдзе да іх. Немецкі акупант падсудзіў сядзець польскіх шовіністаў перад украінскай людзямі. Людзям украінскай доўга зносіла хвароты і зносіла хвароты з боку польскіх шовіністаў. У канцы прайшоў крэс вытрымаласці. Звержэнне палітыкі Палакоў змусіла Украінцаў да змагання ў вайне. Страцішы надзею на выжыванне.

хлопцы прыступілі да самоабароны. Вайна працягвалася да выгнання немцаў з 27 Дывізіі Арміі Краювей.

Gazeta Wyborcza, nr 162

Пачалася сур’ёзная дыскусія паміж украінцамі і палякамі на старонках польскай прэсы. Вышэйпрыведзенае выказванне належыць украінскаму прафесару гісторыі К. Сміяну. Для параўнання прыводзім таксама апісанне гэтай самай гісторыі польскім вучоным, прафесарам Уладзіславам Філарам, салдатам 27 Вальонскай дывізіі АК:

З хвілінкі захаплення крэсавых восточных II РП у вэрэсінні 1939 года. владзе савецкай з мясца пачаў падбуражаць Украінцаў перамагчы Польшчу. (...) Страты аднак панёс людзямі польска на Воўніі з рук украінскіх нацыяналістаў падчас акцыі тэрарыстычных у лютым 1942—1944, а асабліва ў 1943 года. Фала пачынаў польскіх вяселья ад восточна. Напярэдадні Украінскай Пастаўскай Арміі быў такім, што АК пачынаў была безрадн. Галоўным лозунгам нацыяналістаў украінскіх у цяперашні час з’яўляецца тэрыторыя з Палакоў. Нацыяналісты па звароту размаўлялі з Палакамі...

Gazeta Wyborcza, nr 162

Нармальнае навуковае дыскусія. Для кожнага з вучоных — як відаць — найважнейшая з’яўляецца праўда.

\*\*\*

У кожнай класе знайдзеся прыму, які заўважыць, што на прыклад грамадства Польскага...

## ВЕСТКІ З БЕЛАРУСІ

### Прэс-канферэнцыя З. Пазыняка

Лідэр Беларускага народнага фронту Зянон Пазыняк правёў двухгадзінную прэс-канферэнцыю ў Магілёве. Ён прыбыў сюды на закрыццё III Міжнароднага фестывалю духоўнай музыкі „Магутны Божа” і выкарыстаў магчымасць для сустрэчы з прадстаўнікамі сродкаў масавай інфармацыі. Цяперашнюю сітуацыю ў рэспубліцы Зянон Пазыняк ахарактарызаваў як неспрыяльную для эканомікі, ні для культуры, ні для дэмакратыі. Адказваючы на пытанне аб выніках апошняга з’езда БНФ, ён падкрэсліў, што ніякага расколу і раздзялення народнага фронту не адбылося. „Сілу БНФ мы бачым у яго адзінстве і нашай палітыцы — захаваць гэта адзінства”, адзначыў Зянон Пазыняк. Гаворачы аб маючых адбыцца выбарах у Вярхоўны Савет, ён прызнаўся, што калі восенню яны будуць такія ж як вясной, то БНФ на іх не пераможа. Аднак канчатковае рашэнне аб удзеле БНФ у восені выбарах прыме Саюм.

### Самотная галадоўка

Старшыня Магілёўскай абласной рэгіянальнай арганізацыі Свабодных прафсаюзаў Беларусі Сяргей Абадоўскі аб’явіў галадоўку пратэсту каля завода „Зеніт” у Магілёве ў сувязі з тым, што сябрам прафсаюза і рабочым завода свавольна не выплачваюцца заробкі і зарплата. Спавод Абадоўскі заклікаў „зенітаўцаў” не пачынаць працу пакуль усё не будзе выплачана згодна з калектыўнай дамоўленасцю, а таксама арганізаваць марш-пратэст да Дому саветаў і запатрабаваць ад бацькоў горада і вобласці тэрміновай выплаты затрыманай зарплаты. Увогуле завод „Зеніт” атрымаў вядомасць у горадзе шматлікімі акцыямі пратэсту сваёй суполкі Свабодных прафсаюзаў, якая налічвае 400 сябраў з 1700 працоўных. Менавіта па гэтым ініцыятыўе за апошнія два гады былі зняты з пасады два дырэктары. Новы дырэктар узначальвае „Зеніт” чатыры месяцы і ўжо атрымаў рэпутацыю таленавітага вытворцы, які шмат робіць, каб выцягнуць завод з канверсійнай багні. Аднак рабочыя не адчуваюць гэтага ў сваіх кішэнках — не атрымалі зарплату за палову мая і за чэрвень. Раней не было ні працы, ні грошай, цяпер працы зашмат, а грошай па-ранейшаму няма. Аднак галадоўку лідэра Свабодных прафсаюзаў дырэктар „Зеніта” называе папулісцкім шумам і гульнёй на публіку. Ён лічыць, што фінансавы становішча завода палепшылася, бо ёсць работа і ёсць надзея. Людзі гэта добра разумеюць і мяркуюць, што лепш дрэнна працаваць за капейкі, чым наогул страціць працу. Таму і не бачна асаблівай увагі працоўных „Зе-

гэты по рожеміе в Дывіліне і покое пола-новскім сто кілометраў за Смолёўск і не-мал до Морза Чарнаго. Ёсць вясце, што зямлю дадаць нам ся ў владанне спон-танічна і ў вясце неіпрымудзенай хвэі. І кожны чэрнастолаек ве, што заадава-ла о тым наша вышасць кulturalна. Палцы нідзі не былі агресывні — так мыслі сформулаваў астаніо Генрык Горышэўскі. Тэго сегомо учыў подрэчнікі з okresu міжзвойеннаго, то само персвадывано в камуністычнай школе і то само выклада-ся дзіся ў IV Рэспубліцы. Палцы заўсёды былі пачыфістамі, а акручэнствам ся брыдзілі, заўсёды нападні і крывдзены нівінніе.

Polityka, nr 28

Пішуць пра гэта не толькі ў падручніках для школьнікаў і студэнтаў, але таксама і ў беластоцкіх газетах, а асабліва ў перыядычным выданні „Рубіж”, дзе даказалі нават, што нейкі „Буры” — гарцэр з Віленшчыны — нявінна пацягнеў з рук беларускіх шавіністаў — жыхароў вёсак Зані, Залешаны, Шпакі...

\*\*\*

Прэзідэнт Аляксандр Лукашэнка асабіста за паўднёвым радыё і тэлевізійна ачытаў тэмы экзаменаў вступных на вышэйшыя навучальныя ўстановы. Тэма доволна была — „Можа Ойчызна”.

Gazeta Wyborcza, nr 166

Айчынай гаспадыня Лукашэнка, як вядома, быў і ёсць Савецкі Саюз. Ці-

## З мінулага трыгня

Пасол Расеі ў Польшчы Юрый Кашлеў выказаўся за аднаўленне ў Зялёнай Гуре фестывалю песні народаў былога СССР. Падчас сустрэчы ў Таварыстве „Польшча—Усход” у Зялёнай Гуре пасол сказаў, што было б добра, каб традыцыя фестывалю савецкай песні была ўзноўлена. Юрый Кашлеў прыгадаў, што Зялёна Гора была калісьці вядомай ў Савецкім Саюзе дзякуючы фестывалю. Апошні фестываль адбыўся ў 1990 годзе.

Яцэк Курань — старшыня Сеймавай камісіі па справах нацыянальных меншасцей — заявіў, што ў сувязі з выбарчай прэзідэнцкай кампаніяй адмаўляецца ад выконвання ўсіх дадатковых публічных функцый апрача дэпутацкіх абавязкаў.

У Ломжы адбылася ўрачыстасць узнагароджання ветэранаў Чырвонай Арміі з гэтага года за выдаткі ў 50-годдзя перамогі над фашызмам. Былым чырвонаармейцам медалі ўручыў саветнік пасольства Расейскай Федэрацыі Барыс Шардакоў, які сказаў, што прысвоеныя адзнакі — гэта перш за ўсё паклон і падзяка для ўсіх, незалежна ад нацыянальнасці, дзякуючы якім магчымай была перамога і мір.

Беластоцкая „Салідарнасць” арганізавала адпачынак для сарака дзяцей з Магілёва. Трэцяя па чарзе пабыўка беларускіх дзяцей з чарнобыльскай зоны — гэта вынік супрацоўніцтва беластоцкага і магілёўскага свабодных прафсаюзаў. Арганізатарам адпачынку дапамог таксама

## ПРАЗ ТЫДЗЕНЬ У „ШВЕ”

- > Як Беларусь святкавала гадавіну незалежнасці.
- > Хто забіў Зіну? — Міра Лукша высвятляе гісторыю пядзідзсяцігадовай даўнасці.
- > Беларускія фестывалі ў Гайнаўцы і ў Орлі.
- > Мату ў роднай хаты ў паэзіі Аляся Барскага.

2 Нова 6.08.1995



## Лявон Тарасэвіч у Галерэі Фоксаль

Усім аматарам мастацтва, асабліва прыхільнікам творчасці нашага земляка Лявона Тарасэвіча, паведамляю, што да 28 жніўня г.г. маюць яны магчымасць паглядзець чарговую выстаўку яго работ, якія экспануюцца ў варшаўскай Галерэі Фоксаль. Гэтым разам наш вядомы ўжо ва ўсім свеце зямляк прэзентуецца на супольнай выставе з двума іншымі індывідуальнасцямі польскага жывалісу. Гэтых трох мастакоў аб'ядноўвае той факт, што — на думку спецыялістаў — кожны з іх на свой спосаб зведаў праблему *трансфармацыі пейзажу ў карціну*. Вынікам гэтага з'яўляюцца іх палотны, якія знаходзяцца на *грані абстрактнасці* (але яе не перасякаюць), якая ў памяці гледача адклікаецца да *рэфлексу* і выяўляе энергію простых колераў.

І так, **Томаш Цяцерскі** (народжаны ў 1945 г.) работу над карцінамі дзеліць на два этапы: спачатку малюе вялікую колькасць алейных карцін, якія звычайна прадстаўляюць спрошчаны від пустога пейзажу, раздзеленага лініяй гарызонта. Затым, шляхам аб'ядноўвання і частковага напластвання на сябе гатовых карцін, стварае цэласць.

Кожная з гэтых карцін змяшчае ў сабе схаваны ад гледача фрагмент, які задано з'яўляецца для яго свайго роду загадкай.

На два гады маладзейшы **Томаш Тарчык** цэлыя серыі карцін прысвячае выбранаму фрагменту краявіду, які нярэдка набывае метафарычны характар. Апошні цыкл — гэта палотны, якія прадстаўляюць падабраныя кадры перспектывы дарог. Шляхам напластвання фарбаў мастак праводзіць аналіз як прымяняемых сабою спосабаў малявання, так і прэзентаванай тэмы.

\*\*\*

Калі ў ліпеньскі, спякотны поўдзень наведваў я Галерэю Фоксаль, яе ветлівы гаспадар, водзячы мяне па выстаўцы, многа расказаў пра пачаткі мастацкай кар'еры Лявона Тарасэвіча. Гаварыў таксама і аб тым, што свае карціны выстаўляў ён ужо амаль па ўсім свеце (між іншым у Берліне, Амстэрдаме, Нью-Йорку і Тэль-Авіве), але жыць і ствараць іх выдавочна можа толькі ў родных — мяжуючых з Беларуссю — Валілах, нягледзячы на неразуменне іх тамашнімі сялянамі (а

гэта лёгка растлумачыць) і на адсутнасць зацікаўлення яго творчасцю з боку беластоцкіх сродкаў масавай інфармацыі (відаць, „замнога“ ў іх беларускасці, з якой адназначна атаясамліваецца Лявон Тарасэвіч).

Мой чыцэроне ведае амаль усё аб тым, што — дзякуючы грамадскай актыўнасці Л. Тарасэвіча — дзесяцца ў яго Валілах-Высранках і ва ўсёй тамашняй гміне. Таксама і аб тым, што мастак купіў ды прыгожа адрамантаваў і абсталяваў апусцелы школьны будынак (не стала вучняў, бо разам з бацькамі пераехалі раней у гарады), абгарадзіў школьны пляц і напоўніў іх мастацкім жыццём і птаствам. Скромы спачатку статак галубоў пераўтварыўся з часам у найбольшую на ўсход ад Віслы ферму рэдкіх птушак: фазаную, паўлінаў, папугаяў, кітайскіх качак і курачак.

Вysłухаўшы гэтую інфармацыю, пакідаю галерэю з упэўненасцю, што культурнае спусташэнне ўсходняй Беласточчыны стрымлівае ўзрастанне там і сям такіх моцных творчых індывідуальнасцей як Лявон Тарасэвіч у Валілах і Сакрат Яновіч у Крынках (якія нядаўна меў я гонар наведаць, карыстаючыся гасціннасцю спадарства Яновічаў).

Міхал Занчэўскі

## Квасьнеўскі ў Гайнаўцы

Першы кандыдат у прэзідэнты Рэчы Паспалітай Аляксандр Квасьнеўскі наведваў у чэрвені г.г. Гайнаўку. Паўтары гадзіны людзі чакалі лідэра СЛД. Гайнаўку наведваў Квасьнеўскі быццам па дарозе з Белавежы, дзякуючы старанням мясцовай СДРП. Квасьнеўскі — старшыня Канстытуцыйнай камісіі ў Сейме, быў запрошаны на канферэнцыйны канстытуцыйных кафедр польскіх універсітэтаў, якая якраз адбывалася ў Белавежы.

Чакаючых кандыдата ў прэзідэнты каля пяцісот чалавек у найбольшай зале Комплекс прафесіянальных школ прывітала Данута Ванек, старшыня выбарчага штаба А. Квасьнеўскага. Заявіла яна, што ўсе спатканні перад афіцыйным выбарчым тэрмінам — збор інфармацыі і патрабаванняў народа ад будучага прэзідэнта і што выбарчая праграма А. Квасьнеўскага будзе згодная з праграмай СЛД, а заданні прэзідэнта — згодныя з Канстытуцыяй Рэчы Паспалітай. Пані Ванек прасіла задаваць ёй пытанні, але слухачы „трымалі“ іх для самога Квасьнеўскага. Першы голас узяла гаспадыня Гайнаўкі — Ядвіга Рудзінска-Патэюк ды прасіла перадаць яе заўвагі праламенту і цэнтральным уладам: каб дэкрэты былі згодныя з духам і правам закона. Як прыклад нязгодна-

сці з правамі самаўрадаў ёсць накінутая зверху пастанова аб выплачванні дадаткаў на кватэры для найбяднейшых жыхароў гарадоў; калі і колькі аддасць выдадзеныя самаўрадамі грошы Міністэрства будаўніцтва, невядома. Другім такім законам ёсць наказ пераняцця ад новага года пачатковай асветы самаўрадамі. — Чаму цэнтральныя ўлады не прытрымліваюцца прынцыпаў аўтаноміі і суверэннасці самаўрадаў? — пытала бургамістр Гайнаўкі. — Шыкуюцца новыя наказы, на жаль, кіраваныя з цэнтра, напрыклад такі, каб усю Белавежскую пушчу замяніць у запаведнік. А што будзе з жыхарамі? — хвалявалася сп. Я. Рудзінска-Патэюк.

Урэшце прыбыў А. Квасьнеўскі. Прасіў прысутных прабачэння за спазненне і адразу ўзяўся адказваць на пытанні. Найбольш іх накіроўваў да паслоў — М. Пецкі і С. Плевы. Былі пытанні зусім несур'ёзныя, былі і прадуманыя, істотныя, поўныя турботы за горад, яго жыхароў, перспектывы моладзі. Чаму няма грошай на абсталяванне новага шпітала, на ўтрыманне якога ідзе шмат такіх патрэбных грошай? Квасьнеўскі не мог даваць адразу абяцанні дапамогі. На гэта трэба каля 90 мільёнаў старых златаў...

Чаму Міністэрства фінансаў не зга-

дзілася адкрыць Фінансавую палату і суд? А. Квасьнеўскі звярнуў увагу прысутных на накірунак прац над рэформай адміністрацыі — тады натуральна ўвойдзе гэтак званая спецыяльная адміністрацыя.

Прысутных найбольш цікавіла выбарчая праграма кандыдата ў прэзідэнты. А. Квасьнеўскі сфармуляваў яе ў чатырох пунктах: 1. Узмацненне дэмакратыі, падтрыманай сучаснай канстытуцыяй; 2. Стварэнне такой гаспадаркі, дзе знайшліся б месцы працы для беспрацоўных, дзе было б больш грошай у нацыянальным бюджэце, прызначаных між іншым на дапамогу і сацыяльныя інвестыцыі; 3. Узмацненне самакіруючагася грамадства — больш праваў і грошай для самаўрадаў; яны на сваім і ў сабе найлепш ведаюць, як, калі і на што гэта выкарыстаць; 4. Узмацненне Польшчы на міжнароднай арэне, уваход у Еўрапейскую Унію і НАТО. Апрача таго А. Квасьнеўскі ставіў аддзяленне спраў дзяржавы ад касцёла (для ўсіх веравызнанняў — адолькавыя правы, веравызнанне — асабістая справа чалавека). Былі пытанні і пра справы агароднікаў, але пра нацыянальныя меншасці не запытаўся ніхто.

Які іншы кандыдат у прэзідэнты прыедзе ў Гайнаўку і чым спрабуе прыцягнуць электарат, пабачым.

Міхал Голуб

## Прадшkolле

*Працяг са стар. 1*

не трэба было мець з Аддзелам асветы, культуры і спорту Гарадской управы ў Беластоку. Афіцыйнае прашэнне аб стварэнні ў Беластоку польска-беларускага самаўрадавага прадшkolля накіраванае было прэзідэнту Беластока 17 красавіка гэтага года. У той час арганізатары мелі на сваіх спісках 40 ахвотных у прадшkolле.

— *Паколькі Гарадская ўправа не магла ўхіліцца ад акцэптацыі нашага праекта*, — сказала Барбара Пякарская, якую запытаў я пра шлях да беларускага прадшkolля, — *то ў мяне склалася ўражанне, што тая ж Управа не прыклала асаблівага намагання, каб наша прадшkolле было самастойнай установай*.

Яшчэ ў чэрвені г.г. арганізатараў прадшkolля ў Гарадской управе запынівалі, што вядзецца настойлівы пошук адпаведнага для ўстановы памяшкання, але фармальнае паста нова Управы, якая зацвердзіла праект — датаваная 31 мая. Гаворыцца ў ёй пра два мешаныя аддзелы 3—4-годкаў і 5—6-годкаў пры прадшkolлі нумар 14 на вуліцы Пілсудскага 20/4 у Беластоку.

Асобнае пытанне — гэта забеспячэнне гэтых двух аддзелаў у педагагічную кадру. Кандыдаты пачалі з'яўляцца зараз пасля першых вестак пра прадшkolле, якія пайшлі па радыё. Усіх агулам хапіла б, каб насадзіць цэлае самастойнае прадшkolле — ад дырэктара і кухоннай дапамогі па бухгалтара з прыбіральшчыцай.

Кандыдатаў у педагогі канчаткова аказалася дзесяць. Было для іх праведзена нешта накшталт кваліфікацыі. Пытанні датычылі разнастайных арганізацыйна-педагагічных аспектаў прадшkolля, навучання ў прадшkolлі элементаў беларускасці, папярэджвання неталерантнасці з боку іншых ізяцей, а нават — на якой мове павінны нашы дзеці завучаць малітвы. Канчаткова выбраны былі чатыры асобы, погляды і аргументацыя якіх найбольш трапілі да экзаменатараў: **Эва Гняздоўская**, **Люцыя Немяровіч**, **Альжбета Бурачэўская** і **Альжбета Чыжэўская**. Усе з вышэйшай педагагічнай адукацыяй і веданнем беларускай літаратурнай мовы. Заняткі ў прадшkolлі маюць рушыць з пачаткам навучальнага года.

Прышчапленне дзецям пачуцця нацыянальнай тоеснасці ва ўмовах меншасці спараджае не найлягчэйшыя для вырашэння праблемы. Несумненна адно — самі бацькі ў змозе і павінны навучыць сваіх дзяцей роднай мовы. Тое, аднак, што падштурхнула групу бацькоў да стварэння польска-беларускага прадшkolля ў Беластоку, гэта, перш за ўсё, брак упэўненасці, ці хатняя навука будзе трывай, калі дзеці акажуча па-за бацькоўскім нагодам, у польскім асяроддзі. Ёсць адчуванне, а лепш сказаць — спадзяванне, што трываласці гэтай можа паспрыяць якраз арганізаваная форма адукацыі, дзе не толькі самі дзеці ў сваім гурце будуць гаварыць па-беларуску, але мова гэтага будзе гучаць перад усім з вуснаў паняў-настаўніц.

Не пазбаўлена рацыі і іншае сцвярдэнне — наша беларускасць моцна абумоўлена мацаваннем і прэстыжам самой Беларусі, як дзяржавы. Тая, аднак, сваё слова сказала. А якімі будуць нашы дзеці? А праз іх і мы самі.

Аляксандр Максімюк

### У Сідры

#### Шукаюць працу

Зараз у Сідранскай гміне астаецца без працы 13% усяго насельніцтва. Няма занятку для 320 чалавек, у тым ліку для 191 мужчыны і 129 жанчын. Найбольш беспрацоўных ва ўзросце 18—30 гадоў. У канцы 1994 года зарэгістраваных было 314 асоб. У чэрвені гэтага года да групы беспрацоўных дайшло яшчэ 17 выпускнікоў сярэдніх школ.

— Намагаемся гэтым людзям у якісці спосаб дапамагчы. У мінулым годзе ўдалося, дзякуючы розным захадам, даць працу з інтэрвенцыйнага фонду для 33 чалавек, — гаворыць вайт Андрэй Суткоўскі. — Ведаю, што гэта не спосаб на вырашэнне праблем беспрацоўя. Тут неабходна шукаць доўгатэрміновыя развязкі. Але гэта залежыць ад дзяржаўнай палітыкі, а не толькі ад гмінных вырашэнняў.

Цяпер у гміне дапамогу па беспрацоўю атрымлівае 234 чалавек, а права на яе страціла 86. Да інтэрвенцыйных работ накіравалі 17 чалавек і да публічных — 5. Неўзабаве можна будзе знайсці сабе працу ў мясцовым Прадпрыемстве абслугоўвання камунальнай і жыллёвай гаспадаркі, якое будзе выконваць паслугі для насельніцтва ў значна шырэйшым маштабе.

Янка Целушэцкі

## „Дыскусія” н-р 8

Паказаўся ў продажы чарговы — 8 — нумар часопіса „Дыскусія”. Асабліва сь гэтага выдання заключаецца ў тым, што рэдагуецца яно маладой беларускай інтэлігенцыяй з Варшавы і палякамі з Таварыства „Памост”. „Дыскусія” не толькі з-за складу рэдакцыі называецца беларуска-польскім часопісам, але таксама з увагі на яго двухмоўе і змест, прысвечаны беларуска-польскім суадносінам. Сябры рэдакцыі — Яраслаў Іванюк (галоўны рэдактар), Міхал Куркевіч, Моніка Плютэцка, Томаш Шчапаньскі, Уладзімір Пац — ствараюць часопіс грамадскім чынам. Фінансавыя сродкі на друк збіраюць яны з розных крыніц і не заўсёды знаходзяць іх у адпаведным часе. Па гэтай прычыне „Дыскусія” паказваецца вельмі нерэгулярна. У апошнім нумары рэдакцыя змясціла аналіз Міхала Куркевіча пра геапалітычную сітуацыю Беларусі пасля рэфэрэндуму і выбараў, размову Яраслава Іванюка з Браніславам Герэмкам,

працяг эсэ Сакрата Яновіча пра старабеларускую літаратуру, артыкул Ніны Баршчэўскай пра ролю гаворак у развіцці беларускай літаратурнай мовы ў XIX стагоддзі, нарыс Крыстыны Гамулки пра нацыянальную свядомасць беларусаў у II Рэчы Паспалітай, разважання Алега Латышонка пра ролю беларускіх пратэстантаў у развіцці нацыянальнай ідэі і рэцэнзіі на кніжкі, якія паказаліся апошнім часам у продажы і якія прысвечаны беларускім справам. Змест часопіса і спосаб рэдагавання паказваюць, што „Дыскусія” адраасаваная перш за ўсё польскаму чытачу. Няма сумнення, што рэдактары імкнуцца будаваць масты паміж палякамі і беларусамі, разбураюць міфалагічны вобраз Беларусі, асвятляюць усе складанасці мінулага і сённяшняга дня нашага народа. Найважнейшае, што стараюцца пісаць без упрыгожвання рэчаіснасці. Паколькі аднак у палякаў не відаць амаль ніякага зацікаўлення беларускімі справамі, „Дыскусія” можа мець вельмі абмежаваны круг чытачоў.

рэд.

6.08.1995 *Ніва* 3



Мікола Ваўранюк

## Урляняты — радзіма Станкевічаў

Невялікая вёска Урляняты на Ашмяншчыне дала беларускай культуры Станкевічаў: ксяндза Адама — асветніка, царкоўнага ды грамадска-палітычнага дзеяча; Янку — навукоўца-філолага, выдаўца і дзеяча, Станіслава — літаратуразнаўца, публіцыста, рэдактара газет „Бацькаўшчына” і „Беларусь”. У міжваеннай Вільні быў яшчэ адзін Станіслаў Станкевіч — грамадскі дзеяч і кнігар. Усе яны былі між сабою, так ці іначай, зродненыя.

Урлянят на картах Беларусі няма. Спачатку трэба знайсці Баруны, сядзібу прыхода, да якога належыць гэтая каталіцкая, хоць і татарскага паходжання, вёсачка. З карты відаць, што з Менска трэба схаць шашой на Вільню, пакінуўшы яе каля Крэва. „У Крэве мус паглядзець шыкоўныя руіны”, — намаўляе менскі сябрук-гісторык.

### Руіны і сапраўды шыкоўныя.

Уражваюць сваёй веліччу. Калі яшчэ забыцца на акружэнне і запустыць уяўленне ў часы першай палітычнай уніі Вялікага княства Літоўскага з Польшчай... Аднак над слаўным мінулым валадарыць бедная рэчаіснасць. А гэта, між іншым, здзіравая гравійка з Крэва ў Баруны, на якой магутныя грузавік падымас туманы пылу. Едзем за ім — засвяціўшы фары — дваццаць кіламетраў у гадзіну і прыгожым краявідаў дадумоўваемся ано па стромых пад’ездах і крутых з’ездах.

Над драўлянымі Барунамі пануе велічны касцёл св.св. Пятра і Паўла. Папярэдняга дня было прыхадское свята, дык ксёндз павёз гасцей — аднаго ксяндза і манашку — у Вільню. Прывітаў нас малады клерык — добрай беларушчынай. Паказаў касцёл, крыху расказваў пра сітуацыю, пра і родзенскую каталіцкую семінарыю. Дзе ён вучыцца. Сам ён не з Барун, хаця паводле яго вызначэння, „з ваколіцы”. Пра Станкевічаў, аднак, нічога не чуў, нават дакладна не ўмеў растлумачыць, дзе тыя Урляняты.

За касцёлам кляштарныя будынкі. Да вайны жылі там сёстры-кармелітанкі. У 1939 годзе саветы манахак разганялі. На плябаніі жыве яшчэ адна 85-гадовая сястра, якая вярнулася ў Баруны, каб дапамагаць ксяндзу. Яе польская мова без нікага ўсходняга акцэнта. Выяўляецца, што яна з Острава-Велькапольскага. Памятае да-

Працяг на стар. 9

## 3 МИНУЛЫХ ДЗЁН

(працяг; пачатак у 21 н-ры)

### Прыход немцаў

У пятніцу 27 чэрвеня 1941 г. Стоўбцы і наваколле занялі нямецкія войскі. Пад вечар перасяклі яны старую польска-савецкую мяжу і захапілі Койданава (Дзяржынск) разам з вяснымі жалезабетоннымі збудаваннямі, якія цягнуліся аж да Ракава. Пасля некалькіх дзён праз гэтую абарончую лінію намагаліся прабіцца нейкія савецкія акружаныя падраздзяленні. Прабіваліся яны з Літвы ў напрамку Менска. На ўмацаванай бункерамі і занятай ужо немцамі лініі дайшло да жорсткіх баёў. Некалькі дзён савецкія дывізіі безупынна штурмавалі захопленую немцамі рубэж. Было многа забітых і параненых, а некалькі тысяч савецкіх салдат зда-лося ў палон, асабліва ў вёсках Рубяжэвічы, Ражанка, Засулле, Адцэда і Яблынаўка.

На хутары вёскі Яблынаўка жыві селянін Цімафей Карповіч. Яго сядзіба знаходзілася побач дзяржаўнага лесу, ва ўрочышчы Кабыліна Даліна, пры дарозе ў Засулле. У хату Карповічаў увайшлі дзевяць афіцэраў і генерал, які загадаў гаспадыні падрыхтаваць ім сняданак, а гаспадару даў запіску і сказаў, каб той падаўся ў Адцэдз, дзе былі ўжо немцы, і перадаў пісмулку першаму напатканаму афіцэру. Цімафей Карповіч заданне выканаў. Немцы запатрабавалі, каб ён паказаў, дзе знаходзіцца генерал са сваімі афіцэрамі. Неўзабаве на хутар засялі тры нямецкія легкавыя аўтамабілі. Салдаты акружылі панадворак, а афіцэры сталі ісці ў напрамку хаты. Тады з дома выйшаў савецкі генерал, а за ім астатнія афіцэры. Дзіўным Карповічу здалася, што саветы не паднялі рук уверх, а немцы іх увогуле не рэвізавалі. Здалі яны толькі свае пісталеты, селі ў машыны і паехалі ў нямецкі гарнізон. Ніхто з мясцовых не ведаў, што ў сапраўднасці сталася з генералам і ягонымі афіцэрамі. Хадзілі толькі чуткі, што генерал (праўдападобна называўся ён Кулік) быў камандзірам савецкай дывізіі, якая прабіралася з акружэння з напрамку Літвы праз Ліду і Наваградка да Менска. Гэтая дывізія пасля некалькіх спроб прарвацца праз абарончую лінію ў раёне Рубяжэвічы—Ражанка—Засулле апынулася каля вёскі Адцэда. Пры спробе здабыцця вёскі загінула шмат салдат і афіцэраў. На лугу паміж Адцэдай і Кучкунамі вяскоўцы знайшлі трох забітых афіцэраў, якім стралілі ў плччы. Відаць, чырвонаармейскія самі стралялі ў сваіх камандзіраў.

Жыхары шматлікіх вёсак прывіталі нямецкіх салдат хлебам-салю. Так было ў Арцюхах, Адцэдзе, Свэранава, Засуллі, Ражанцы ды іншых. Да вітаючых сялян немцы ставіліся памяр-

коўна. Салдаты давалі дзецям цукеркі, распытвалі вяскоўцаў пра членаў камуністычнай партыі і камсамольцаў. Пасля некалькіх дзён акупацыйны ўлады пачалі вярбоўку мясцовых жыхароў у паліцыю. Добра-ахвотна ў органы парадку ўступаюць беларусы і палякі. Тыя апошнія займаюць кіруючыя пасты — камендантаў раённых, гмінных ці вясковых пастарункаў. Ствараюцца таксама самаўрадавыя органы, якія ўзначальваюцца палякамі.

Немцы ўводзяць свае падаткі, гэтак званыя кантынгент. Трэба было здаваць акрэсленую колькасць збожжа, бульбы, мяса і малака. Аднак усе гэтыя падаткі былі напалову меншыя за савецкія.

### Зноў у сёмым класе

У верасні 1941 г. адчыняюцца школы розных тыпаў з беларускай мовай навучання. Хутка выявілася, што школам не хапае настаўнікаў беларускай мовы. У такой сітуацыі асветныя ўлады арганізавалі трохмесячныя курсы для моладзі, якая мела закончаны польскі сёмы клас і пры саветах былі пераведзены ў пяты. З майго класа на курсы падаліся: Ядвіга Сайкоўская, Марыя Снацкая, Рыгор Стрытула, Уладзімір Капуста, а таксама сябра майго брата Язэпа — Аркадзь Садойскі з Яблынаўкі.

А я зноў падаўся ў школу, каб скончыць сёмы клас. Змяніўся школьны абрад. Цяпер урокі пачыналіся і завяршаліся малітвай на беларускай мове. Калі настаўнік уваходзіў у клас, усе вучні падымаліся з месцаў, а ён, працягнуўшы правую руку ўверх, гаварыў: „Жыве Беларусь!” Школьнікі тады паўтаралі жэст настаўніка і адказвалі хорам: „Жыве!” Абавязковым прадметам, вядома ж — акупацыя, была намецкая мова: дзве гадзіны ўдзень.

Падчас нямецкай акупацыі ў школе стварылася маладзёжная арганізацыя — Саюз беларускай моладзі. Яе заснавальнікам стаў дырэктар школы Іван Іванавіч Кот — беларус па нацыянальнасці (у 1945 г. НКУС арыштаваў яго, загінуў у 1948 г. на Калыме). На сходах моладзё заўсёды спявала гімн „Мы выйдзем шчыльнымі радамі”, а нацыянальным святам стала 25 Сакавіка. Незалежна ад легальнай дзейнасці ў школьным гуртку СБМ, сябры гэтай арганізацыі вялі таксама падпольную работу — шукалі па лясках пакінутую зброю. У выніку прыдбалі дваццаць стрэльбаў і адзін ручны кулямёт. У падпольнай групе было нас пятнаццаць сяброў. Нашым намерам было змагання за поўнае вызваленне Беларусі ад нямецкіх і бальшавіцкіх захопнікаў.

У 1942 г. удалося мне закончыць сёмы клас і здаць экзамен у гімназію ў Стоўбцах, але вучыцца ў ёй ужо мне не давялося. Па загаду акупацыйных улад трэба было ісці на работу.

(працяг будзе)

Юостын Пракаповіч



### „Справа Яновіча”

Не павінна быць „справы Яновіча” („Ніва” н-р 29 ад 16.07.1995 г.), а павінна быць справа гістарычнай формы і двухмоўных назваў мясцовасцей. Павінны ў рэшце рэшт быць даўно ўжо ўведзены гістарычныя і двухмоўныя назвы на Беласточчыне. Гэта проста абавязак гмінных улад. Законы не забараняюць гэтага. Цікава, ці калі б улады гміны загадалі сваім „службам” павесіць двухмоўныя назвы мясцовасцей, то ці ў такім выпадку мелі б нейкую „справу”? На маю думку гэта не была б ужо справа ўлад гміны, а вышэйшых інстанцый, але найхутчэй усё скончылася б нічым.

На якой падставе Управа Рады Міністраў Рэчы Паспалітай загадала правесці плесбіцыт наконт вяртання гістарычных назваў мясцовасцей? Гістарычныя назвы проста ўжываюцца наштодзень і не трэба ніякай кансультацыі, каб гэта заўважыць. Натура ўраднаўца і служачых такая, што ён сам нічога не пастановіць без папярковай падкладкі, але гэта ўжо „справа” ўраднаўца, а не беларусаў Беласточчыны. Усе, пачынаючы ад начальніка гміны (глядзі артыкул Міколы Ваўранюка „Бедных і кляшчы кусаюць” („Ніва” н-р 28 ад 9.07.1995 г.), а канчаючы на міністры, хочуць скінуць „справу” на простых беларусаў, жыхароў мясцовасцей, якіх яна датычыцца, каб мець выгадны аргумент. „Гэта ж не мы, гэта людзі дэмакратычна загадалі”, — скажуць яны. Так, як „дэмакратычна” адчуралася роднай мовы, гістарычных сімвалаў, сваёй дзяржавы грамадства Беларусі.

У нас, значыць у беларусаў, грамадства можа прагаласаваць за тое, каб Ельцын быў царом Беларусі, а Цімашэвіч — князем Беласточчыны. У дэмакратычным грамадстве справы праводзяцца інакш, але ў беларуска-савецкім, ці беларуска-беластокіім? Рукамі, можна сказаць, беларусаў улада звяла з усходняй Беласточчыны беларускае школьніцтва. Цяпер ад бацькоў залежыць стан беларускай асветы. Не трэба здзіўляцца людзям, што не згаджаюцца на адукацыю сваіх дзяцей па-беларуску, калі галоўны публіцыст тыднёвіка „Ніва” з Дубіч-Царкоўных некалькі гадоў таму назад пісаў, што ў Польшчы замнога магістраў і ад навукі толькі галава баліць.

Перш за ўсё трэба разбуджаць нацыянальную свядомасць сярод войтаў-беларусаў, тлумачыць ім, што гэта яны з’яўляюцца гаспадарамі сваіх гмін, а не Варшава. Ад іх залежыць многа, а тым болей двухмоўныя назвы мясцовасцей там, дзе жывуць беларусы. Трэба ім усвядоміць, што іх улада залежыць ад людзей, а не ад вавядскіх ці сталічных ураднаўцаў. Думаю, што іх улада залежыць ад таго, што думаюць пра ўладу і беларускія арганізацыі. Ратунку для гмін напэўна не трэба шукаць у галоўнага каталіцкага дзеяча А. Стэльмахоўскага. А сваёй дарогай, цікава, чаму гмінныя ўлады ва ўсходняй Беласточчыне глядзяць на беларускія арганізацыі так, як бык на чырвоную плахту? Ба-яцца, што забяруць ім уладу? Ці наадварот, калі будуць добра „служыць” вышэйшым інстанцыям, то іх з пасадак не звяляць?

Міхась Куптэль

P.S. Ці Мікола Гайдук, пра якога піша Аляксандр Вярбіцкі ў „Ніве” ад 2.07.1995 г., гэта той самы, які быў калісь дырэктарам Белліцэ ў Бельску, і які піша „Нашы карані” ў „Ніве”?

рэд

## МІЖМОРА

У днях 9—11 чэрвеня г.г. у Яраслаўі, што ў Пярэмышльскім ваяводстве, адбыўся II Кангрэс Лігі партый краін Міжмора. Першы з’езд прайшоў у Кіеве ў ліпені мінулага года. „Міжморам” удзельнікі кангрэса назвалі тэрыторыю паміж Балтыйскім і Чорным морамі, дзе знаходзяцца такія краіны, як Літва, Латвія, Эстонія, Беларусь, Польшча і Украіна.

Ідэя стварэння нейкай фармальнай інтэгруючай структуры краін гэтага абшару ўзнікла на пачатку дзевяностых гадоў адначасова ў Менску і ў Варшаве. Абедзве канцэпцыі моцна, аднак, ад сябе розніліся. Аўтарам першай быў лідэр Беларускага народнага фронту Зьінон Пазьняк, які бачыў шанец на захаванне незалежнасці Беларусі толькі ў рамках цеснага так эканамічнага, як і палітычнага супрацоўніцтва з Украінай, Літвой і Латвіяй — краінамі, якія тады былі ў падобнай сітуацыі, як Беларусь. Пазьняк быў перакананы, што Расія раней ці пазней праігнаруе суверэнітэт Беларусі, і таму імкнуўся замацаваць незалежнасць дзяржавы ў нейкай шырэйшай структуры. Аргументамі за такім ва-

4 Ніва 6.08.1995

рыянтам былі яшчэ непарваныя эканамічныя сувязі паміж гэтымі краінамі з савецкага перыяду і прынятая Вярхоўным Саветам стаўка на палітычны і мілітарны нейтралітэт дзяржавы. З увагі на памяркоўнае зацікаўленне гэтай ідэяй толькі ўкраінскай апазіцыі, не магла яна ажыццявіцца.

Другая канцэпцыя выйшла ад Канфедэрацыі незалежнай Польшчы, якая прапанавала стварыць шырэішы палітычны блок з удзелам Польшчы. Федэрацыя пашырэння б тады да межаў І Рэчы Паспалітай.

На апошнім кангрэсе ў Яраслаўі апрача Беларускага народнага фронту прысутнічала Аб’яднаная дэмакратычная партыя Беларусі, а з польскага боку, апрача КПН, Рух III Рэчы Паспалітай і Польскай рэспубліканскай партыі. Прысутнічалі таксама адна партыя з Літвы — Нацыянальны саюз, і чатыры з Украіны — Дэмакратычная партыя Украіны, Ліберальная партыя, Украінская рэспубліканская партыя, Сацыял-дэмакратычная партыя Украіны.

Удзельнікі правялі аналіз палітычнай сітуацыі ў сярэдняй і ўсходняй Еўропе, звяртаючы ўвагу на паслядоўную ліквідацыю беларускай дзяржаўнасці і вайну ў Чачні як на вынік новай імперыялістычнай расейскай

палітыкі.

У гаспадарчых справах удзельнікі кангрэса выказаліся за пашырэнне кантактаў паміж гэтымі краінамі, а таксама за стварэнне супольнага фронту супраць экалагічнай пагрозы. Ідэалам — паводле ўдзельнікаў — было б стварэнне такіх сувязей паміж Польшчай, Украінай, Літвой, Беларуссю і Латвіяй, якія існуюць паміж Бельгіяй, Галандыяй і Люксембургам.

Варта пры нагодзе звярнуць увагу, што не магла ажыццявіцца канцэпцыя пашырэння сувязей паміж краінамі г.зв. „Вышаградскай групы”, хаця за такім варыянтам выказваліся прэзідэнты Польшчы, Венгрыі, Чэхіі і Славакіі. Перш за ўсё паўстрымоўнае гэты працэс бесперспектыўнасць эканамічнага развіцця і аб’яднаных у такім варыянце краін. Таму апошнім часам Польшча, Чэхія і Венгрыя з поўнай дэтэрмінацыяй імкнуцца ўвайсці ў заходнееўрапейскія структуры. Канцэпцыя „Міжмора” мае за сабой пэўныя гістарычныя традыцыі, але гэтага, здаецца, намнога замала, каб стварыць сёння нейкую палітычна-эканамічную супольнасць, нават пры ўмовах шырэйшага, чым цяпер, зацікаўлення палітычных эліт гэтых краін.



МІРА ЛУКША

\*\*\*

Калі напішаш апошні верш  
убачыш што літары як сухастой  
хочуць паказаць табе і іншым лес  
чорнай ссохлай азбукай галін і ветак  
пустацвету збуцвелей кары і лістоты  
лес адшумеўшы і вечна зялёны

Як пісаць верш першы і апошні  
а ў белы дзень мароз кладзе  
крышталёвыя іголки на шыбе  
недасягнуты і нетрывалы ўзор

ЗОСЯ САЧКО

10

похіляны над днём  
хто заміэціў того  
з крылом стопяным  
од сонця  
в своюом городові  
хто пророка прыняў  
за пророка

нэ дівуй нічому

і дзісь  
над дня рыкою  
нэ станэ тішына  
но всіэ мы гості  
давно званы  
но всіэ мы  
гості жданы

2.04—5.05.1994

БАРЫС РУСКО

Жаль

Полымя кранае душу.  
І ты ля вогнішча.  
Чырвань успамінаў тлее ўвесь час.  
І няма змены.  
Рэшта з'яўляецца фонам.  
Ці можна спяваць без мелодыі?  
І жыць без сонца?  
І сніць без веры?  
Як многа значыць позірк сэрцам.  
І дотык шэптам.  
І крык маўчаннем.  
Ёсць бясконцыя ўсходы.  
Ёсць вечна жывыя кветкі.  
Ёсць прага даступна, толькі каханню.

А я з'яўляюся каранем у каменнай  
глебе лёсу.



Мал. Міколы Давідзюка

ЕЖЫ ЛІТВІНЮК

\*\*\*

За сцяною гарадскою, ва ўрочышчы ўтульным,  
спачываў пахаваны навек чалавек.  
Вучні прасілі-малілі:  
Настаўніку наш  
Не хадзі туды, засмярдзеў нябога.

Будзе як будзе. І ўжо больш нічога.  
Няхай спачывае ў векавечным спакоі.  
Паўстане з магілы ён сам на Суд Божы...

О, Беларусь, уваскрэснеш раней!

Пераклаў С. Яновіч

1995-05-25.

Заўвага: такімі паэтычнымі радкамі зрэагаваў на вядомыя падзеі ў Беларусі выдатны польскі перакладчык усходнеславянскіх літаратур і паэт Ежы Літвінчук з Варшавы.

ЮРЫ ПЛЮТОВІЧ

Калыханка

Цягнік чорны, ночы бель, калёс стукат блізка.  
Маладая, муж, пасцель, поўная сну міска.

Вэлюм белы, чорны снег, а хто ж той прахожы?  
Адчытвае лёсу бег, праўдзіва варожысць.

Вартавыя сон і цень, ў сне галовы мокнуць.  
Белы флаг плыве праз дзень і праз ночы вокны.

Пані ў сне, цвярозы госць, крыкі ціш трывожаць.  
Куды едзе цягнік — лёс? Ніхто знаць не можа.

Рака

Бераг. Сонечная вёска.  
У сне іржалі коні.  
У сне пясок у вуснах.  
На другім беразе — сосны.

Паеду з драбінамі вазам  
праз зламаны мост.  
Побач касцяка танка  
з другой, файнай вайны.

Мой бацька падхарунжы  
вернецца пасля крывацёку.

Ціхі шопат запалкі  
за паўночным вакном.

Заклікаю каня,  
луг, залаты бераг.  
Заклікаю слова  
каб яго верна сцерагчы.

Дзе зорка? Пад снегам.  
Дзе язык? За зубамі,  
Маці раніцай.  
Буря ствалы сосен.

Пераклаў Віктар Швед

Саветы атакавалі ад рэчкі Свіслач. Немцы адступалі ў Лапіцкія горы, паставіўшы гарматы за мястэчкам, на Навічанскім выгане. Паліцаі навывганялі з хатаў жанок і мужчын капаць процітанкавыя равы паабапал гарадзенскай шашы, паміж Грабшавым млыншчам і мокрымі лугамі ў Разбойніку. Камандаваў буславаты нямчур, сівы ўжо і ў шапцы кшталтам сядла ды з кабураю на жываце. Ён смешна гаварыў па-руску: „Давайт, бабі, давайт!..”

Смаліла сонца. Ад палеткаў несла хлебнымі пахамі пераспелых жытоў. Людзі абліваліся потам; у зарэччы пукалі з вінтовак, а ў хмызах стукаець кулямёт. У баку да Вялікай Берастаўіцы гримотна біла артылерыя і круціліся там у небе самалёты, адлятаючы ў дымна-белыя аблогі. Гарэлі хутары.

Антолін Болесь дастаў ад паліцай ў морду, калі закрываў чагосьці і махануў рыдлёўкаю над галавою. Гэты дзівак і высалапень не мог жыць, не ўпараўшы якое дурноты. І, каб не свой нямецкі халуй, за нішто загавеў бы душою. Дапыталіся былі мужчыны потым: Болесь укапаўся ў чмялінае гняздо...

— Шпіёнішэ?! — гегретаў успуджаны тады Болесем немца. Паліцай замахаў рукамі: — Найн, біст ідыёт!

Але той, путаючыся афіцэркамі ў палынах, ішоў да ўтрупянелага Антолінкавага. Нечакана ласкава паляпаў яго па плячы, зазірнуў яму ў вытрашчаныя па-заячому вачыскі, на брыняючую між імі ружовістую апухліну на пераносі, і вырагатаўся. „Гут, аборыгэн! Глюбоко копат траншэй, совэтскі танк надо капут!..” — адышоўшыся на ўзгорачак, ён заўглядаўся некуды ў бінокуляр.

Кабеты скрыгатліва пакопвалі ўпоперак травяністага схілу, а мацавіцейшыя мужчыніскі паглыблялі за імі ў рост чалавека, робячы тое з вышка-

ленасцю пабыўшых на вайне палякаў з Гітлерам. Не людская бяда, ці паспее, бо работы не на адзін дзень. Раптам засвіталі нізка кулі і ўсе без аглядкі пападалі, дзе хто стаяў (жартавалі пасля, у прыход саветаў, што Болесь не так вельмі недарэкі, калі дапоўз да бабаў).

Нямчур з нашым лайдаком кудысьці змыліся. Людкове сыпанулі межамі прэч, сукочучы нагамі ад жудаслівага энкату „уууу-аа!”, штотраз налятаючага з вострыкам ад Свіслачы, і выбухаў, быццам якісьці шалёны малаціў цэпам па голым таку. Але ніхто не кінуў сваю рыдлёўку. Яшчэ таму, мо-

САКРАТ ЯНОВІЧ

Шанц дачкі Поўха

жа, што баяліся бандытаватых украінцаў, гвалтуючых харахунь.

На рынку, пад учарнелым сцяноўем гандлёвых радоў, — спаленых, калі ўцякалі ў сорок першым тыя першыя саветы, — запыніўся вайсковы грузавік, з кузава якога два фасоністыя немцыкі раздавалі местачкоўцам цукар. Спехма адважвалі па кілаграме, за дапамогу арміі. Спрытнейшы прыгаворваў: „Іван цвай раз достаць нах дупа!” — і міргаў маладзіцам.

Неўзабаву пад’ехаў да іх адзін на сакочным матацыкле, нешта загадаў, і пыльную гасцінцам у зноў жа Лапіцкія горы. Ваякі заляснулі борт, лапатліва апусцілі брызент, пасядалі ў шафёрку і, запустіўшы матор, пагазавалі за вестуном.

Саветы прыйшлі назаўтра ў светанак. А пакуль было да гэтага, цэлую ноч ламарэндзілі немцы з тэхнікай, ад грукату якога абсыпаўся кіт на шыбах, закладала ў вушах. Спачатку з’явілася

ад агародаў порсткая разведніца з рэвальверам напатагове і з трыма ўпэцканымі салдацікамі. „Германцев нету?” — знянацку падступілася да таго ж Болеса, які, як гэта дурань, высунаўся якраз на падворышча. Замест сказаць ёй дарэчы, узяўся ён азірацца, бы злодзей у шкодзе. Шчасце, што выбегла са склепу за ім сама Антолька ды загаласіла: „Няма, таварышка, каб іх халера выкаціла! Каб Сталінко на рогі падняў!..” — „Хватит, бабушка!” — пагрозліва ацішыла яе.

Загінуўшых звозілі мужыкі вазамі ў пусты канец праваслаўных могілак. Шукалі і забітых немцаў ды не зна-

ся — франтаваты масквіч Саша заходзіў да дачкі бяхлебнага Поўха на Шведскіх Акопах. Яна не мела адвагі — або і не хацела? — хавацца ад яго. Ёй, панаднай смяшлівіцы, і ўтлумачылі ўсім кагалам за каторымсьці разам, што няблага збагацее, надумаўшы менавіта фанабэрыі, абяцанкі-цацанкі таму Сашку.

— Не будзь дурнюшкаю, прасі, хай ён табе наносіць саладосцяў, гэты прышываны кавалер, — падказвалі. — У каго мяшок цукру цяперашнім часам, у таго, слухай, усе людзі кліентамі. Паняй табе быць! А хлопцаў аднаго-другога выратуеш, дарункамі цябе яны абсыплюць у тваё вяселле...

Казалі дзеля ўедлівай у галышкі ахвоты:

— Калі ўжо аддамо яму патроху цукар, што ў фронт прызарабілі, цягні муркі-жмуркі з ім далей, каб жывата ён табе не прыстроіў. Гні на шляхцянку, русакі балвансёць перад такімі: дамагайся вось ад яго модаў, трантаў усякіх зграбных, што салдатня лупіць з нямякняў у Прусіі. Пакуль у яго тое наладзіцца, то і палякі сюды вернуцца, і турнуць Сашку ў ягоную Маскву... Забачыш, не пашкадуеш!

Местачкоўцы, ведаючы жыццё, няшмат памыліліся, апланаваўшы грэшны спас сынам: не ўсіх пабралі. Камендант пабыў, праўда, задоўга, але стары ўдавец Поўх не жаліўся: дачку, няшкодна прыкалечаную абортам, узяў па вайне сапраўды шляхтаваты надлесьны з Пачапка. На шлюб ехала Поўшанка белакрылым анёлам, у дываністай брычцы запрэжанай тройкаю буланых коней. Някідка на выгляд аблезлы ў свае годы малады меў твар, як падалося Болесю, злодзея ў малінах...

# Зорка

СТАРОНКА ДЛЯ ДЗЯЦЦЫ



Лета.

Фота Ады Чачугі

## ПЕСЕННАЯ ПАЛОСКА

### ЧАБАРОК



Чабарок, чабарок,  
Ды каля дарожкі,  
Харошанькі мой міленькі,  
Ды крывыя ножкі.  
Ох! Ох! Ды крывыя ножкі.

А мой жа ты даўганосы,  
Ой, які ж ты нехарошы:  
Каб ты быў такі, як я,  
Дык даўно была б твая.  
Ох! Ох! Дык даўно была б твая.

Каля саду я хадзіла  
Ды шчыпала вішні,  
Дай жа, Божа, кавалера,  
Ды пад мае мыслі.  
Ох! Ох! Ды пад мае мыслі.

Каб і люльку не курыў,  
Гарэлкі не нюхаў,  
Чужых жонак не любіў,  
Адну мяне слухаў!  
Ох! Ох! Адну мяне слухаў!

## З ГІСТОРЫІ БЕЛАРУСІ Хто такі Кірыла Тураўскі

Кірыла Тураўскі нарадзіўся на пачатку XII стагоддзя ў Тураве — адным з найбуйнейшых культурных цэнтраў у старажытнай Беларусі — у заможнай сям'і. Дасягнуўшы паўналецця, аддаўся ў адзін з тураўскіх манастыроў, відаць святога Міколы, і неўзабаве стаў яго парафіяльным святаром. Здольны да кніжнай справы, ён гэтым часам пачаў пісаць малітвы (цыкл на ўсю сяміцу) і творы пра манаства („Слова ўказанне, адкуль жыццё ў людзях бязжэннае“, „Аб чыне чарнарызца“). Калі ў 1148 годзе кіеўскім мітрапалітам стаў Клім Смаляціч — ідэйны апанент Кірылы і прыхільнік самастойнасці Кіеўскай мітраполіі, Кірыла вымушаны быў пакінуць манастыр; у гэты час ён замыкаецца ў манастырской вежы — „стаўпе“, робячы подзвіг стаўпніцтва.

Пасля таго, як Клім склаў абавязкі мітрапаліта, тураўскія месцічы і князь Юрый запрашаюць Кірылу на епіскапскую кафедру. У гэты перыяд Кірыла напісаў шэраг пропаведзяў на святы Велікоднага і Пяцідзсятнага цыклаў,

а таксама іншыя казанні на хрысціянска-этычныя тэмы, асуджаючы язычніцтва. У канцы 60-х гадоў Кірыла выступіў супраць „смуты“ суздальскага ігумена, „ератыка“ (арыяніна) Фядорца. Магчыма, да гэтага часу належыць ягоная прыпавесць „Пра душу і цела“, а таксама „Слова на Сабор 318 святых айцоў“.


На схіле веку Кірыла пакінуў епіскапскую кафедру і пайшоў у Барыс-Глебскі манастыр, дзе працягваў літаратурную дзейнасць. Там ён напісаў пасланні да кіева-пячорскага ігумена Васіля. Памёр ён пасля 1184 года.

Хаця пра Тураўскага Залатаслова (як называлі яго сучаснікі) нам вядома няшмат, затое да нас дайшла амаль неверагодная для аўтара XII стагоддзя колькасць ягоных твораў — пропаведзяў, прыпавесцяў, малітваў, павучанняў, канонаў. Яны адлюстроўваюць натуральнае чалавечае захапленне характам прыроды, вызначаюцца багатай паэтычнай вобразнасцю, узнёсласцю. Вялікі гуманіст старажытнасці Кірыла Тураўскі — сімвал таленту нашага народа, яркае сведчанне глыбіні каранёў нашае культуры.

(100 пытанняў і адказаў  
з гісторыі Беларусі)

## КРЫЖАВАНКА

- 1) на дабранач,
- 2) хатні сябра, які палухае мышэй,
- 3) рэчка, якая выступае ў маршы „касцюшкоўцаў“,
- 4) вароты або....,
- 5) наша старонка ў „Ніве“.



Апошнім часам я была на экскурсіі. Паехалі мы цэлым IV „е“ класам з бельскай „тройкі“. Наведалі мы Люблін, Казімеж-Дольны і Налэнчуў.

Найперш паехалі мы ў Люблін. Там чакаў нас экскурсавод. Ён паказваў нам горад і Майда-нак. Начавалі мы ў гатэлі. Наступнага дня раніцай мы наве-

далі Налэнчуў. У гэтым цудоўным горадзе ёсць парк. Мы доўга там шпацыравалі. Пазней паехалі мы ў Казімеж-Дольны. Там хадзілі па руінах замка і плавалі па рацэ Вісле. Так закончылася мая экскурсія.

„Зорка“, тое, што я там бачыла, немагчыма апісаць; трэба там проста быць!

Дасылаю прывітанні табе, „Зорка“!

Моніка Мельнік  
клас IV „е“  
бельскай „тройкі“



Вучні IV „е“ класа з бельскай „тройкі“ на сустрэчы з „Зоркай“.

Фота Г. Кандрацюк

## Вучнёўская творчасць

### Дарагая „Зорка“!

Я вучуся ў III класе Пачатковай школы ў Орлі. Мне 9 гадоў. Я склала верш, які Табе пасылаю. Прашу яго надрукаваць.

Агарод

Абцірала баба пот,  
бо палала агарод:  
цыбуліну, агуркі,

і капусту, буракі.  
Да яе з'явіўся дзед  
стаў палоць за бабай ўслед.  
Так палолі, аж змакрэлі,  
Пакуль зоркі замігцелі.

Мілена Яканюк,  
Крывая

Ад рэдакцыі: У час канікул агароды полюць не толькі старэчы, але і многія дзеці. Вельмі цікавы твой вершык, Міленка. „Зорка“ з радасцю прывітала яшчэ адзін талент з Крывой. Напамінаю, што будзеш удзельнікам штомесячных конкурсаў „Зоркі“.



# Вершы Віктара Шкёга

## УЛЕТКУ СПІЦЬ У ШКАРПЭТКАХ

Мама дзівеуца, бо ўлетку  
Просіць яе сыночак:  
— Мама, дазволь спаць у шкарпэтках  
Кожнай наступнай ночы.

— Ты мерзнеш з босымі нагамі  
Улетку, мой Валодзя?  
— Ужо мне надаела, мама,  
Шукаць шкарпэткі штодзень.

## У ЗААПАРКУ

Запытала мама Ярка  
І яго браточка Колю:  
— Што вам сёння ў заапарку  
Падабалася найболей?

І браточкі нечакана  
Адказалі маме залпам:  
— Падабаўся дзядзька п'яны,  
Што язык паказваў малпам.

## ПАСКЛЕЙВАЕМ, ТАТУЛЬКА, СПРАВЫ

Сыноч татульку стаў пытацца:  
— Чаму такі ты сёння хмуры?  
— Расклеююцца справы ў працы,  
Дойдзе, відаць, да авантуры.

— Ды, татка, ёсць яшчэ надзея, —  
Сыноч азваўся нечакана —  
Купіў я сёння пляшку клею,  
Пасклеюем усё старанна.

## Какава з газеты

Сіні слонік Радаслава  
З коткай Рабкай п'е какаву.  
Кот гумовы, слон гумовы,  
А напой? — ён... папяровы!  
Запытайце ў Радаслава:  
Які смак у той какавы?  
— Не гумовы-папяровы,  
А кавовы, какаовы;  
Ў той газеце друкавалі,  
Як какаву сабіралі  
У Амерыцы гарачай,  
І адтуль той смак, няйначай.  
Бо калі б пра сок пісалі,  
Тады б сокам частавалі  
Сёння Альфіка і Рабку  
Дзеці, што ў гасцях у Радка!

Міра Лукша

## Хворы коцік

Быў у Наты чорны коцік,  
Забалеў яму живоцік;  
Ната так яго любіла,  
Што смятанай абкарміла.  
Бедны коцік усю ночку  
Ходзіць ціха па садочку,  
Цяжка мяўкае ад болю —  
Плача над сваёй нядоляй.  
Пачуў певень кіску ранкам,  
Скукарэкаў калыханку,  
І кароўка замычала,  
І авечка забляяла,  
Птушачкі зашчабяталі —  
Коціка закалыхалі.  
І праспаў увесь дзень коцік —  
Перастаў балець живоцік.

Аляксандр Вярбіцкі

## МАЛЮНКІ ШКОЛЬНІКАЎ



Малюнак Паўліка Кубаеўскага з Орлі.

## ДЗЕЦІ З ГАРАДКА

Эдыта Лісоўская, Эля Тара-  
сэвіч, Малгажата Партонік, Аня  
Матэйчук, Марцін Кузьма, Мі-  
хась Парэмбскі і Гжэсь Паплаў-  
скі перайшлі ў пяты клас. Усе  
гэтыя дзеці з розных класаў  
(„а”, „б”, „в” і „д”) Пачатковай  
школы ў Гарадку. Пазнаёмліся  
яны на ўроках беларускай мовы.

— Гэты клас самы вялікі, бо ў  
ім аж 19 вучняў, — сказала іх-  
няя настаўніца Галіна Паплаў-  
ская.

Самым любімым заняткам пя-  
цікласнікаў з'яўляецца гульня ў  
тэатр. Цяпер, хаця і няма ёлкі,  
дзеці рыхтуюць „Каралеву  
Снягурку”, зразумела, на бела-  
рускай мове.

Г. К.



Андрэй і Міхась на канікулах у дзеда.

## ЛЕГЕНДЫ БЕЛАСТОЦКАЙ ЗЯМЛІ

### Жывая вада

Як у вёсцы Сасіны, што каля  
Мілейчычаў, стаяла старая цар-  
ква, каля яе біла крыніца з жы-  
ваю вадою.

Прыходзілі тады ў царкву лю-  
дзі хворыя і калекія. Шчыра ма-  
ліліся перад іконамі, спавядаліся  
ў сваіх грахах, прычасчаліся,  
мыліся ў крыніцы живою вадою  
і адыходзілі здаровымі. Слава аб  
цудоўнай крыніцы разыходзі-  
лася далёка па свеце. Усё болей  
прыходзіла з далёкіх краёў лю-  
дзеў няшчасных па ратунак.

Аднойчы аднекуль прыйшла да  
крыніцы знатная пані з хворым  
сабакам. Яна і не думала пама-  
ліцца, пакаяцца ў сваіх грахах і  
прыступіць да святога прычасця,  
але адразу падышла да цудоўнай  
крыніцы і ўвапхнула ў яе свайго  
сабаку.

— Што ты робіш?! — абуры-  
ліся хворыя і калекі. — Ці ж  
можна купаць у цудадзейнай  
крыніцы нячыстае стварэнне?

— Мой сабака чысцейшы за  
вас, паганых, — фанабэрыста ад-  
рэзала ім пані.

Ніхто з няшчасных людзей не  
пасмеў пярэчыць ганарыстай па-  
ні і яе здаравенным лакеям.

Але ж як толькі панскі сабака  
вылез з вады, на вацах у людзей  
берагі крыніцы сышліся і жывая  
вада знікла.

Стогн жаласці пракаціўся па  
натоўпе... Пані, прадчуваючы  
нядобрае, ускочыла ў карэту,  
лакеі ўдарылі па шасцярыку ста-  
еннікаў і толькі іх было бачна.

Людзі кінуліся, лямантуючы,  
ратаваць цудоўную крыніцу. Ад-  
копвалі яе чым хто змог. Капалі

лапатамі і рукамі. Капалі многа і  
доўга. Але аніяк не змаглі тра-  
піць на след крыніцы — усюды  
зямля была сухая, быццам по-  
пел. Тады ўсё наваколле зала-  
жыла саракадзённы пост і што-  
дзённыя пакаяльныя малебны.  
Пасля з духавенствам пайшло  
хросным ходам з малітвамі і спе-  
вамі на месца, дзе была крыніца.  
І праз нейкі час там зноў паяві-  
лася вада. Але яна ўжо не біла  
звонкім струменем, а кропля за  
кропляй сачылася, быццам слё-  
зы. Хворыя і калекі зноў кіну-  
ліся да яе. Кропля да кроплі збі-  
ралі і шукалі ў ёй паратунку ад  
сваіх няшчасцяў і хвароб. Аднак  
вада больш ужо не лячыла.

Як знікла крыніца з живою  
вадою, на вёску пасыпалася ня-  
шчасце за няшчасцем. Увосень,  
ноччу, невядома ад чаго згарэла  
старая царква. На людзей прый-  
шло смяротнае паветра: і старыя,  
і малыя ўміралі, як мухі, і некаму  
было хаваць нябожчыкаў. Ня-  
шчасныя паўзлі да крыніцы і ні-  
якай дапамогі ад яе не было.  
Сцежкі да яе хутка зараслі тра-  
вой і карчамі, і нават стала забы-  
вацца месца, дзе некалі біла жы-  
вая вада.

Крыніца ж не дала забыць пра  
сябе. Нават тады, калі збожжа на  
палях жоўкне ад няўмольнай за-  
сухі, на месцы крыніцы заўсёды  
кропля за кропляй сочыцца ва-  
да, быццам слёзы па загубленым  
шчасці.

Пачуў і пераказаў  
Мікола Гайдук

6.08.1995 Ніва 7



## Пенкна наша Польшка цала...

Гэтым паланезам і песняй „Сяброў” пра Беластоцкі край (на словы Алеся Барскага) пачаліся ІІІ Мастоцкія сустрэчы Беласток—Гародня ў беластоцкім амфітэатры 16 ліпеня. Дзень быў сонечны, прыгожы, хмары трымаліся ў гэты раз да апошніх гукаў са сцэны. І зноў нашым аўтарам, што сядзелі за столікамі пры ўваходзе ў амфітэатр, прыйшлося хаваць свае кніжкі ад буйных кропляў, не чакаючы выхаду ўцякаючых перад навальніцай глядачоў. Апрача пісьменнай вытворчасці (А. Барскага, В. Шведа, Я. Целушэцкага, М. Хмялеўскага, М. Гайдуга, В. Петручука і М. Лукшы) можна было зацікавіцца і рукадзеллем (вышыўка і вязанне) Анны Пісанка і касетами з музыкой, але, здаецца, зацікаўленне не было вялікае, паколькі ўсе тыя, хто хацеў набыць кніжкі і песні, зрабілі гэта месяц раней, на Свяце беларускай культуры. На абодвух мерапрыемствах былі тыя ж заўзятары роднай песні (у чэрвені было іх удвая больш). Галоўным спонсарам абодвух сустрэч было Міністэрства культуры і мастацтва Рэчы Паспалітай. Да яго далучыліся: Фабрыка прылад Бісон-Бяль С.А. у Беластоку (вытворчасць рознага віду станкоў, ціскоў, аправак і ручак да шрубоўнікаў і іншага), страхавая фірма ПЗУ, Дом кнігі, Ваяводскі асяродак анімацыі культуры, Аддзел культуры Ваяводскай управы ў Беластоку і, вядома, Беларускае грамадска-культурнае таварыства. Афіцыйную частку пачаў старшыня ГП БГКТ. Вёў яе на прыгожай беларускай і польскай мовах. Ён і назваў ІІІ Сустрэчы „Фестывалем польскай і беларускай песні”.

— Тры гады таму мы, як прадстаўнікі нашага Таварыства, паявіліся ў Галоўным праўленні Саюза палякаў у Беларусі, у прысутнага тут старшыні Тадэвуша Гавіна, — успамінаў Я. Сычэўскі. — Яны з вялікай прыхільнасцю прынялі нашу прапанову, каб арганізаваць напераменна ў Беластоку і Гародні агляды польскай і беларускай песні. Мэтай іх з’яўляецца праніканне культуры, глыбокае пазнанне польскай культуры беларусамі і беларускай палякамі, сужыццё двух нацый, якіх спрадвеку спалучыў лёс. Думаю, што гэтая мэта дасягаецца нашымі сустрэчамі. Калі мы тут сярод глядачоў бачым і палякаў, і беларусаў, — ёсць гэта людзі добрай волі, якія спрыяюць пазнанню культуры другой нацыі, зразуменню яе, сужыццю двух нацый, якія жывуць побач і разам.

Ад імя арганізатараў прывітаў Я. Сычэўскі гасцей: віцэ-маршалка Сейма Рэчы Паспалітай Аляксандра Малахоўскага, пасла ў Сейм, старшыню Камісіі па справах нацыянальных меншасцей у Сейме Яцка Кураня, віцэ-міністра культуры і мастацтва РП Міхала Ягелу, генеральнага консула РБ у Беластоку Міхаіла Слямянэва, генеральнага консула РП у Гародні Мар’юша Машкевіча, намесніка Беластоцкага ваяводы Гжэгажа Рыкоўскага, пасла ў Сейм Станіслава Малішэўскага, старшыню Саюза палякаў Тадэвуша



„Чарамшына” — якія красуні!

Гавіна. Адчытаў таксама ліст Аляксандра Квасьеўскага, які выклікаў агульны апляўз — „словы прывітанняў і пашаны для дасягненняў Беластоцкай зямлі; ёсць гэта перш за ўсё вынікам штодзённай працы яе жыхароў, а таксама разумнага супрацоўніцтва суседніх ваяводстваў — Беластоцкага і Гарадзенскага вобласці. Супрацоўніцтва — гэта выдатны прыклад, як можна выкарыстаць культурныя сувязі народаў для будавання моцнага суседскага сяброўства. Добрыя вынікі ў будаванні бяспечнай і сучаснай Еўропы ў вялікай меры залежаць ад умеласці стварэння шматбаковага карыснага супрацоўніцтва між нацыямі”. А Владзімеж Цімашэвіч на рукі Таварыства раней даслаў „Dziś u nas” — за „каштоўную дзейнасць БГКТ, якое распаўсюджае традыцыі і дасягненні культурнай дзейнасці”, з падзякай за арганізаванне ІІІ Сустрэч Беласток—Гародня.

Менш красамоўна выказаўся Тадэвуш Гавін, які пажадаў „Panstwo milego odroczenia”. Але гэта было не ўсё. На эстраду выйшлі яшчэ сп. М. Ягела, консулы, ваявода і Яцэк Курань... Не, кандыдат у прэзідэнты не ўзішоў на сцэну, а... ускочыў на яе — гэта хіба мае сведчыць пра тое, што пасля веласіпеднай аварыі ён ужо ў выдатнай фізічнай форме.

— Ой, зараз сабе зноў нешта зробіць!.. — пачула я з-заду каментарый мілавіднай пані, якая раз-пораз будзе аналізаваць выступленні. — Ізноў будуць у газетах пісаць!

— No, to już przecież prezydencka kampania, co nie? — заўважыла яе суседка. — Specjalnie przyszłam Kuronia zobaczyc!..

— Ваша прысутнасць тут, мілыя глядачы, сведчыць аб тым, — пачаў віцэ-ваявода Г. Рыкоўскі, — што Сустрэчы ёсць важнай культурнай падзеяй і прадпасылкай новага, сапраўды еўрапейскага ўспрымання праблем і з’яў

пагранічча. Старанні і намаганні дзеля захавання ўласнай нацыянальнай тоеснасці варты вялікай пашаны. У сучаснасць камп’ютэрнай тэхнікі трэба быць вялікім заўзятарам народнай творчасці і займацца ёю так сардэчна, як нашыя госці, якіх мэтай ёсць імкненне да дасканаласці ў мінуўшчыне,



Сярод публікі — міністры, паслы, консулы...

захавання ў памяці і ў матэрыі песні, танца, прадметаў, дбанне аб аўтэнтычнасць і этнаграфічную праўду...

— Тое, што робіцца на гэтай сцэне (я веру ў гэта) не астанецца аднойчы без увагі гісторыкаў. Вялікае бачыцца на адлегласць. Але і сёння мы можам заўважыць, што калі над Польшчай лунае беларуская песня, а ў Беларусі гучыць песня польская, ніхто і ніколі не раздзеліць нашы дружалюбныя народы! — сцвердзіў М. Слямянэў, а М. Машкевіч прыгадаў святкаванне 585 гадавіны бітвы пад Грунвальдам, якое ўрачыста праводзілася тыдзень раней у Гародні беларусамі, палякамі, літоўцамі, рускімі і татарамі.

— Гэта вялікая радасць, што ў нас супольныя айчыны, і гэта ніяк не памянае ні польскасці, ні беларускасці, а чыніць іх большымі, чужоўнейшымі. Маём супольныя айчыны з украінцамі, літоўцамі. І гэта ёсць самым прыгожым, найбольш чужоўным, найбольш сягаючым у будучыню, — сказаў Яцэк Курань. — І такім чынам свет будзе ставацца светам людзей, якія не хочуць забываць адзін аднаго, а дапамагаць і кахаць!..

— Гэта ўсё, што меў ён сказаць? — хвалявалася пані з задняй лаўкі. — Mógł choć przemówić do ludzi! Specjalnie przyszłam na Kuronia.

Канцэрт вялі Валянціна Ласкевіч ды Віктар Губіч (з Гародні). Першы на сцэну выйшаў хор з Гарадка са Сцяпанам Копам; вельмі свежа, прыгожа і дынамічна прэзентаваліся. Кожны з калектываў з Беластоцчыны (усе ў бе-

ларускім адзенні) заспяваў і польскую народную песню. „Тыневічанкі” не гучалі найлепш па прычыне нейкіх „штучак” з гукаўзмацняльнікамі („Nie wiem, co się stało, chyba ktoś się podłączył, to nie moja wina” — сказаў аператар). Маладосцю і незвычайным, трохі экзатычным смакам музыкі захапіла „Чарамшына” пад кіраўніцтвам Барбары Козуб (цымбалы, бубен, домбры, стройныя дзяўчаты...). „Гайнаўскі” і „беластоцкі” хоры выступілі ўпэўнена, як у сябе, як заўсёды, прафесіянальна. Кожны з нас, беларусаў, з гонарам і задавальненнем паглядаў на іх і слухаў знаёмыя песні ў выкананні сапраўды нашых прадстаўнікоў. Пані з хору Саюза палякаў у Беларусі, якая пасля выступлення сядзела сярод глядачоў, са здзіўленнем звярнула да сяброўкі: „Sluchaj, toż one śpiewają po białoruskiemu?!” Затое „па-польскаму”, і то выключна на гэтай мове спявалі гарадзенскія госці, апрача „Гарадзенскіх салавейкаў” Алы і Андрэя Пінертаў, якія паялі па-польску, па-беларуску, па-руску, па-яўрэйску, па-нямецку, пачынаючы ад Шапэна; ну, і, вядома, Віктара Шалкевіча. Віктару далі праспяваць толькі дзве песні, і бард учыніў „так, каб вам было добра і мне прыемна” — заспяваў па-польску „Dziewczynę z Dolnej Palestyny” і па-беларуску пра саксафаніста Сярожу, які толькі што „зубкі ашчэрыў”. Вельмі зладжана гучаў хор Саюза палякаў, які дзейнічае няпоўны год, у патрыятычных песнях (новых і ста-

рых) пра Гародню і „фале Немна”, а найлепш басам загрымеў іхні пан Чэслаў Валюк у „Саколах”. Ансамбль песні і танца „Przyjaciele” з Ліды спяваў па-польску ў беларускіх касцюмах, а танчыў у новенькіх польскіх рэгіянальных строях. А нашыя (Ежы Томзіка) дзяўчаткі з нарваўскага „Пронару” Крыся Сегень і Эва Якубоўская выканалі „эстраду”. У Крысі незвычайнай красы голас, хаця сама прэзентуецца на сцэне не так каларытна, як Эва (думаю, што гэтых несумненна таленавітых спявачак Е. Томзік з рук не выпусціць!). Дзяўчаткам, на жаль, не хапае рэпертуару больш адпаведнага да іх узросту і іміджу. Вось Эва прапанавала слухачам рашэнне пытання: „Jak z dwóch ciał ułożyć ornament?”

Вось так і было ўсё: „Дударык”, „Мой Беластоцкі край”, „Czarna Madonna”, „Szła dziewczeczka do liaseczka”, „Dzis do ciebie przyjsc nie mogem”. Найбольш з усіх хіба цешыўся беленькі як голуб дзядуля, які падскокваў на лаўцы і пляскаў далоньмі над галавою:

— Ja parpawde lubie te ruske pisenki!

Шкада, што ў Гародні аматараў песні не так многа, як тут, у Беластоку. Можна праз год і яны так шчыра і людна будуць вітаць Мастоцкія сустрэчы Беласток—Гародня?..

Міра Лукша  
Фота Сяргея Грынявіцкага



Мікола Гайдук прапануе маладому пакаленню „Партунак”.



# Урлянты — радзіма Станкевічаў

Працяг са стар. 4

кладна ўсе ганенні на рэлігію, які калі быў тут ксёндз. Ведае прыхаджан, нават Станкевічаў, але не тых, якія нас цікавяць. Пытаемся пра ксяндза Адама. „Не, не чула, відаць ён не ў нас быў на прыходзе”.

Другая сястра, маладая, дзесьці з-пад Любліна, кажа, што ніякіх архіваў пры касцёле не засталася. „Наляталі, усё забіралі, — кажа яна, — то і так ласка боска, што сама вера тут выжыла”. Надзеі, што ў гэтым месцы знойдзем пісьмовыя крыніцы адносна продкаў д-ра Станіслава Станкевіча (рэдактара) — а мяне гэта найбольш цікавіць — лапаюць ушчэнт.

На плябаніі, зразумела, польская мова. У касцёле толькі адзін надпіс па-беларуску. Стаяць начатыя пачкі са старымі кніжкамі з Польшчы — вынік зборкі дараў

## для палякаў на крэсах.

Рэлігійная літаратура па-польску і па-расейску, а таксама на польскай мове расейскімі літарамі.

У кляштарным комплексе захаваўся будынак колішняй публічнай 6-класнай школы, якую ў пачатку XIX ст. вялі айцы базільяне. У 1920—22 г.г. дзейнічала тут беларуская настаўніцкая семінарыя, дырэктарам якой быў Сымон Рак-Міхайлоўскі. Сёння на сцяне прымацаваная памятная шыльда. У будынку, на другім паверсе жывуць некалькі настаўніцкіх сем’яў. Першы апусцелы і знішчаны. З падвала чуваць роханне свіней. Пасля вайны школу пабудавалі ў іншым месцы, а гэтыя мury так і пакінулі на заняпад.

Спатканы перад касцёлам дзядзька просіць гаварыць голасна, бо ён крыху глухаваты. Нічога дзіўнага, бо ён з

1906 года. „О, Станкевічы, яны былі беларусы, а за немца запісаліся ў нямецкія беларусы”. — „А вы хто, не беларус?” — пытаем дзядка. „Эт, — махае ён рукою, — ніколі тут беларускага царства не было. І не будзе”. Потым, растлумачыўшы дарогу ў тую Урлянты, дадае:


## „А за немца то беларусам было добра”.

Ці не большая частка Урлянт — Станкевічы? Нават цяпер іх там многа, а колькі разбрылося па свеце. Даводзіцца крыху пачакаць, пакуль вясковыя жанчыны перабяруць у памяці тых Станкевічаў і выведдуць нас на ўласцівых. „А, гэты ксёндз то там за вёскаю жыў, — узгадвае адна, — на выгане. Вунь на ўзгорку яго хата”.

У драўляным доме з прыгожым садком жыве цяпер дачка сястры ксяндза Адама — сама ўжо пажылая кабета — з сынам. Расказвае яна, што калі яе дзядзька і не нарадзіўся тут, то напэўна жыў у гэтай хаце, бо нават яе маці пакойніца не памятае, калі яе будавалі. Цяпер час ад часу прыязджаюць сюды розныя людзі, з Менска, з Вільні, фатаграфуюць. „Калі на прыходзе ў Барунах быў яшчэ ксёндз Ян Матусэвіч, абышоў тут усе пакоі, заглянуў у кожны кут, распытваў, усё, усё яму было цікава”.

На панадворку Станіслава (кнігара) стаіць ужо пасляваенны дом. Жыве там цяпер яго пляменнік. „О тут, па-суседску, дзе стаіць мой гараж, — паказвае ён, — быў дом другога Станіслава. Я то яго помню ано як ён у вайну прыязджаў. Я дружыў з яго малодшым братам Юзікам. Цяпер, кажучы, Зюкавы сыны высокімі начальнікамі ў Вільні”.

На родавым месцы Янкі Станкевіча ніхто не застаўся.



Дом, дзе жыў (і нарадзіўся?) кс. Адам Станкевіч.



Крыж над магіламі бацькоў і сястры д-ра Станіслава Станкевіча.

На ўзгорку за вёскай — могілнік. У падножжы два драўляныя крыжы, каталіцкі і праваслаўны.

## Амаль кожная другая магіла — Станкевічаў.

Сярод іх — бацькоў і сястры Станіслава, Ганараты, якая памерла ад родаў. Каля магілы маці ксяндза Адама, помнік самому святару, які спачывае ў чужой сібірскай зямлі.

„Цяпер, калі перасталі ваяваць з рэлігіяй, — расказваюць жыхары Урлянт, — дазволілі зрабіць тут парадак. І абградзіць. А раней то тут усё травой і кустамі было зарасло”.

Непадалёк могілак пасецца гадавы жарабец. Станкевіч паказвае яго рукою: „О, дазволілі ўжо людзям гадаваць. Толькі, бяда, няма ўжо каму”.

Калі было яшчэ каму, Урлянты доўга бараніліся перад калгасам. „Напэўна да 50-га, а можа і да 51-га года, — успамінае Станкевіч. — Але як прыціснулі, як аблажылі падаткамі...”

Пытаемся пра касцёл у Барунах. „Цяжкаявата з ксяндзам дагаварыцца, якісьці ён такі, — чуюм у адказ. — Цяперака то ўжо лепш, але калі прысхаў ён пяць гадоў таму, то ўвогуле мы яго не маглі зразумець. Неяк дужа правільна па-польску гаварыць”.

Мікола Ваўранюк  
Фота аўтара

## Пятра і Паўла ў Дубічах-Царкоўных

Я, бедны грэшнік, вельмі рэдка бываю ў Дубічах на святкаванні Пятра і Паўла. Прычынай таму перш за ўсё тое, што ёсць там у мяне шмат сваякоў і кожны заўсёды запрашае ў госці. Пайдзі да аднаго, усе апошнія гневаюцца: „чаму наведваў Марысю, а не наведваў Олю, Колю ці Гандзю?” Вядома, я вельмі ахвотна наведваў бы ўсіх, каб быў час.

У прошлым годзе ўсім адмовіў, але Сярожы Нічыпаруку адмовіць не мог, бо ён мяне папрасіў, каб я памог яму завезці з Дубіч у Грабавец некалькіх гасцей, у тым ліку майго дваюраднага брата Сямёна. Такім чынам гасцяваў я з жонкай Клавай у Нічыпарукоў, Сямёна Тарасюка ды ў Бацечкі з Маісенькай Гаўрылюкоў.

Сёлета таксама выпала прыгожае надвор’е і мне стала сумна ды прыкра нават падумаць, што не пабуду сярод сваякоў ды знаёмых. Апрача таго нам захацелася пабольшыць лік праваслаўных вернікаў, бо думалі, што ў будзённым дзень (была серада) мала іх прыбудзе з усяе Польшчы. Божаўкі, якая ж была нашая радасць, калі я не меў дзе паставіць сваю машыну. Народу поўны храм, натоўп на могілніку і вакол агароджы. Тады я сабе падумаў, вось, як яно дзесца: каталіцкі клір наракае, што вернікаў усё менш, а сюды — значыць да праваслаўнае Царквы — прыбывае. Асабліва цешыўся тым, што большасць прысутных на святкаванні Апосталаў Пятра і Паўла — гэта моладзь. А моладзь, нічога не скажаш, гэта будучыня нашай нацыі і нашага праваслаўя. У такой сітуацыі нам няма чаго баяцца, што праваслаўны народ, пераселены з вёсак у гарады, перастане быць праваслаўным ды пакіне свае карані. Я аптыміст і веру, што наш народ астанецца сабой на вёсцы! Дзе яшчэ так, як у праваслаўным храме, так прыгожа моляцца і так шчыра, ва ўсёй велічнасці святой веры, служачы Богу? Не толькі я, але і многія каталікі гэта ўжо даўно прыкмецілі.

А як было пасля Божай службы? О, не. Мы не паехалі дамоў. У госці да сваякоў не пайшлі, бо таксама Марыся Якімюк, Оля Краська, Сяргей Масальскі ці Коля Масальскі мелі поўна гасцей, сярод якіх сваедзеці, унукі, хача вельмі запрашалі. Мы ім абяцалі, што хутка іх адведаем, калі будуць яны свабоднейшыя, а самі паехалі да Колі Чыквіна, каб купіць мёду і ехаць дамоў, але там „застрэлі” да вечара. Не шкадуць гэтага, а наадварот, цешуся, бо сустрэў там сваю былою сяброўку Марысю (яе заўсёды так называлі), якой не бачыў прынамсі паўвека, ды пазнаёміўся, таксама, з цікавымі людзьмі — Оляй і Ваняй Калішукі, якія працавітае жыццё правялі ў Сілезіі, а зараз жывуць у Гайнаўцы.

Цешуся з сёлетняга святкавання Пятра і Паўла таму, што ўдалося нам наведваць поўны народ храм, дваюрадных сястрыц і братоў, калег і знаёмых, ды яшчэ таму, што пазнаёміўся з новымі сябрамі. Дай нам, Божа, дачакаць наступнага года!

Васіль Петручук

## 8-я нядзеля пасля Пяцідзсятніцы

(Матф., 14:14—22)

У 14-м раздзеле Евангелля паводле Матфея ёсць апавяданне пра насычэнне пяццю хлебамі пяці тысяч людзей. Гэты чуд прамовіў да людзей больш за ўсё папярэднія. Сведкі памнажэння манентальна ўцямілі незвычайную практычнасць гэтага чуду і ў той дзень упершыню народ хацеў абвясціць Хрыста царом.

Мэта чарговага чуду — памнажэнне хлеба была аднак іншая.

Насычэнне Хрыстом пяці тысяч людзей азначае, што Бог рупіцца і пра зямны, і пра духоўны патрэбы чалавека, апыраджаючы нават просьбы. У евангельскім чудзе выявілася Божая моц адвечна заложаная ў прыродзе, якая пастаянна служыць людзям. Чуд памнажэння хлеба паўтараецца ў тым, што ўспрымаем як нармальныя законы прыроды. Божы чуд назіраецца ў кожным сцябле пшаніцы, жыта ці ячменю, у кожным жніве і ўмалоце зямельных пладоў. З дапамогай гэтага званых натуральных сродкаў, якія аднак незалежны ад чалавека, адбываецца той жа чуд, які некалі дазволіў накарыць пяць тысяч чалавек. Людзі падрыхтоўваюць глебу, угнаенні, зерне, але

толькі таемная моц адвечна заложаная ў зерні, учыняе тое, што яно прараствае. Зусім незалежна ад чалавека паветра, дождж і сонца стымулююць рост і дасягненне. Людзі слухна клапоцяцца пра машыны, пладазмены і ўгнаенні, аднак пераацэньваюць іх значэнне і недаацэньваюць незалежна ад чалавека боскі фактар, які мае вырашальнае значэнне.

Ёсць у евангельскай аповесці яшчэ адзін аспект, якога нельга абмінуць. Пасля насычэння людзей Хрыстос загадаў: „Збярыце рэшткі, каб нічога не змарнавалася” (Іаан, 6:12). Я сам лепш разумею цяпер, чаму пасля жніва бацька загадваў мне загрэбці раскіданыя па іржышчы сцёблы і каласы, а я злаваўся і лічыў, што сноп каласоў няварты захаду і пакولاتых ног. Цяпер ведаю, што час і ўклад працы былі другародныя і не эканамічны разлік быў у гэтым выпадку вырашальны. Галоўнае, каб нішто не змарнавалася.

Хлеб дагэтуль з’яўляецца сімвалам усякай ежы і ўсяго матэрыяльнага неабходнага для жыцця. Тым часам ён няроўна падзелены: адны перасычаны ім і марнуецца яго, а іншыя галадаюць. Разам з развалам традыцыйнага ўкладу сялянскага жыцця, вульгары-

зацыйнае звычаяў знікла і традыцыйная пашана для хлеба. Некалі ён быў свайго роду сямейным талісманам, святой рэліквіяй. Калі выпадкова падала з рук луста хлеба, яе асцярожна падымалі, цалавалі, прасілі прабацэння і з’ядалі, каб ён „не скардзіўся”. Перш чым расчыніць хлеб, жанчына павінна была перахрысціцца, заклікаючы ў сведкі Бога. Пасля абеду акраец хлеба, загорнуты ў чысты ручнік, звычайна пакідалі на сталі. Хлеб быў уважлівым дастатку і працавітасці, вызначаў статус і аўтарытэт сям’і ў вясковым грамадстве. Ён займаў і да сённяшняга дня займае найбольш пачэснае месца не толькі ў матэрыяльным, але і ў духоўным жыцці нашага народа: у шматлікіх звычаях, прыкметах і павер’ях. Хлебам-соллю сустракаюць самых дарагіх гасцей. У якасці выключнай, звышматэрыяльнай каштоўнасці хлеб фігуруе ў шматлікіх выслоўях, прыказках і прымаўках, што адлюстроўваюць жыццёвую мудрасць, мараль і нормы паводзін у розных жыццёвых сітуацыях: „Хто сее хлеб, той сее праўду” — „Хлеб, дабыты сумленнай працай — салодкі ўдваяне” — „Дзе гаспадар ходзіць, там хлеб родзіць”. Характэрна, што ў некаторых краінах, напрыклад у Савецкім Саюзе, хлеба — насуперак механізацыі — пачало не хапаць разам з адыходам ад традыцый-

нага стаўлення да зямлі і да працы на ёй. Ад часу, калі земляробства пачало называцца сельскай гаспадаркай, яно стала такім жа як і ўся гаспадарка. Наёмніцкая праца не ў стане замяніць сапраўды гаспадарскую руплівасць. У часах, калі яшчэ ніхто не чуў пра калгасы і саўгасы, хлеба не трэба было купляць у Амерыцы. Гэта неаспрэчны аргумент. Як здэск гучаць у кантэксте вышэйсказанага словы заўзятага праціўніка прыватызацыі зямлі, аднаго з расейскіх дэпутатаў, які заявіў: „Зямля — наша маці. Як жа можна купляць або прадаваць матку?” Праўда — зямля наша маці, але ж калі так, дык трэба і па сыноўняму ставіцца да яе як да маці, а не як да матчыкі.

У малітве Гасподняй „Ойча наш” ёсць словы: „Хлеб наш надзённый дай нам сёння”. З іх бачна, што сярод усіх іншых каштоўнасцей хлеб з’яўляецца абсалютна найважнейшай, і, як жыццё, ён дар Божы.

Евангелле 8-й нядзелі пасля Пяцідзсятніцы, якраз звяртае ўвагу на тое, каб усведамляць гэты Божы дар.

а. Канстанцін Бандарук

6.08.1995 Ніва 9



# Летапіс Віленскай беларускай гімназіі

(заканчэнне; пачатак у 29 н-ры)

Верасень 1939 г. Заходнюю Беларусь з-пад польскай адміністрацыі „вызваляе” Чырвоная Армія. 22 верасня пачынае ў Вільні выходзіць адзіная штодзённая газета на беларускай мове „Віленская праўда” — орган часовай управы Вільні. У тэатры на Пагулянцы ідуць беларускія пастаноўкі. З лагера ў Картуз-Бярозе вяртаюцца беларускія дзесячы. У беларускай гімназіі пачынаецца навучальны год, а за партамі за-села каля пяціста хлопцаў і дзяўчат.

У другой палове снежня Вільня была перададзена Літве. Большасць настаўнікаў Віленскай беларускай гімназіі пакідае Вільню, а разам з імі і гімназісты.

Карэннае беларускае насельніцтва горада астасца. Навокал горада, перш за ўсё з яго паўднёвага і ўсходняга бакоў, цягнуцца беларускамоўнае мора. Тутэйшыя беларусы помняць гады беларуска-літоўскай дружбы, супрацоўніцтва і лічаць на яе далейшае развіццё. Але хутка надышло непрыемнае расчараванне. Вільню і ваколіцу наехалі не літоўцы, на якіх спадзяваліся беларусы, а жэмайцкія летувісы, не ведаючыя ні беларусаў, ні мясцовых суадносін. Да віленскай зямлі прылажылі яны жэмайцкую мерку. Прышэльцы абселі ўсе ўстановы і ўвялі ў іх летувіскую мову. Сярод прыгарадскога беларускамоўнага насельніцтва польскія школы сталі пераўтвараць у летувіскія. Не адкрылі ніводнай школы з беларускай мовай навучання.

У выніку намаганняў беларускага грамадства на чале з а. Адамам Станкевічам і інж. Адольфам Клімовічам былі адкрыты першыя класы Беларускай гімназіі ў тых самых мурах пры Дамініканскай вуліцы, пад нумарам 3/5. Яе дырэктарам стаў каталіцкі святар — а. Адам Станкевіч. Тады таксама зноў паявіўся беларускі тыднёвік „Крыніца”. Агульнае становішча беларусаў было нялёгкае, асабліва даты-

чыла гэта інтэлігенцыі, якая, як і раней, заставалася без працы. Каб неяк пра жыць інтэлігенты хапілася любога занятку. Напрыклад, возным (прыбіральшчыкам) у Беларускай гімназіі працаваў магістр права і грамадскіх навук. Іншы юрыст дастаў па пратэкцыі работу ў віленскім магістраце, дзе лічыў і ўпарадкоўваў розныя старыя паперы, а за гэта плацілі яму з фонду для беспрацоўных. На нейкую аўтаномію віленскай зямлі з яе асобнымі мовамі і суадносіннамі нельга было нават і спадзявацца. Усё гэта карэннае насельніцтва адчувала як свайго роду акупацыю.

У другой палове 1940 г. Літва становіцца савецкай. Разам актывізуюцца падвіленскія вёскі. У школьныя органы паплылі заявы за подпісамі насельніцтва з патрабаваннем пачаць у школах навучанне на мясцовай беларускай мове. У Тургелях на сходзе бацькоў, у прысутнасці вайта гміны Язэпа Ярмалковіча, партыйных і школьных прадстаўнікоў, была вынесена пастанова аб навучанні ў школах на мове мясцовага беларускага насельніцтва. Пры такой пазіцыі падвіленскага насельніцтва новыя школьныя ўлады пачалі накіроўваць у школы настаўнікаў беларускай нацыянальнасці. І так у Тургелі прыехалі Міхась Шчасны і Вайцех Шутовіч, а быў там ужо яшчэ адзін беларус — Язэп Малей. У школу ў Табарышках трапіла Станіслава Мядоўская, у Слабаду — Галіна Свірская, у Яшуны — Антон Цвячкоўскі і т.п.

За гэта пасля нападу гітлераўскіх немцаў і ў час іх акупацыі на беларускамоўнае насельніцтва Віленшчыны абрушыліся ўсе варожыя сілы. У Тургелі зляцеліся не толькі ранейшыя жэмайцкія паліцэйскія, але нават і польскія, якія былі тут да верасня 1939 г. Пад закідам, што яны камуністы, давілі беларускіх культурных і адміністрацыйных работнікаў. За імі паехалі па вёсках нямецкія спецпадраздзя-

ленні. Ужо ў першых днях ваколіцу асвятліла зарава над вёскай Кердзеўцы (Гірдзеўцы). Гэта нямецкі спецатрад, прыведзены варожымі мясцоваму насельніцтву сіламі, паліў сядзібу Гасюлёў. Прытым расстралялі Паўла Гасюля ды хацелі злавіць яшчэ яго брата Фларыяна, але таму ўдалося ўцячы. Пачаліся арышты.

Спачатку сітуацыю ратавалі звароты Віленскага беларускага камітэта да нямецкіх улад. Урэшце немцы і на беларусаў, і на летувісаў напусцілі польскую Армію Краёвую. Ад яе сеткі загінуў настаўнік Тургельскай школы Вайцех Шутовіч. Пазней разам з цяжарнай жонкай замучаны быў кіраўнік гэтай школы Язэп Малей. Экзекуцыйны атрад расстраляў у Тургелях яшчэ Яна Блажэвіча. У вёсцы Ажэвічы каля Тургеляў акаўцы мучылі і забілі селяніна Францішка Міхалоўскага. А ў Місочанах (таксама каля Тургеляў) яны ж шомпаламі высеклі краўца Міхася Ярмалковіча. У Бігердах каля Табарышак акаўцы збілі другога краўца, старэчу Яна Федаровіча, які неўзабаве памёр.

Пад Меднікамі падраздзяленні АК акружылі вёскі Сырвіды і Гудзі. Расстралялі тады ў Сырвідах селяніна Пятра Андрыеўскага і каваля Фелікса Вайцяхоўскага. Спалілі тады хаты Вайцяхоўскіх, Андреевічаў і Баяровічаў. Самыя Баяровічы паспелі ўцячы. У Гудзях расстралялі Мацея Пачопку і ягонага сына Антона і спалілі іх хату.

Каля вёскі Юшкаў пад Табарышкамі летувіска-нямецкая паліцыя расстраляла Ольяна Шавейку і Язэпа Федаровіча з Кяйпунаў, Язэпа і Яна Чапалоўскіх з Лайбішак. Такім спосабам актыў падвіленскага беларускага насельніцтва быў знішчаны, а само насельніцтва — застрашана. Такім яго застала вярнуўшаяся летам 1944 г. савецкая ўлада.

Вернемся, аднак, да пачатку нямецкай аккупацыі і Віленскай беларускай гімназіі. Яшчэ летам 1941 г. беларус-

койнікоў. І от сталася так, што Аляксандра ў поездзі ўкусіла ў шыю ціфозна вош і ён памёр. Пахавалі мы яго ў чужой зямлі і ўсё. От табе і вярнуўся ў Бандары мой Александр! Калі ты нарадзіўся, то я цябе назваў Александром, каб значыцца, ушанаваць брата.

Памер, значыцца, Александр, але пачаліся новы клопаты. Его жонка масквічка прычапілася да мяне, каб я з ёю жаніўся і забраў у Бандары. Ну, знаеш, у нас то яно як бы ні прынято жаніцца з братаваю жонкаю, бо гэта ўжэ як бы радня. Але найважнейшэ то было другое. Гэта масквічка аднаго за другім курыла папярсы. А табак то быў тады вельмі дарагі. Я ёй гавару: ты кінь курыці. А яна мне кажа: „Бросить курить? Никогда! Я последнюю юбку продам, а курить буду”. Ну, то я сабе думаю: добра з цябе будзе жонка і маці, калі ты на папярсы спадніцу прадасі. Ну і вядома, што я ад брыды, як толькі пахавалі Аляксандра і так можа прайшоў які тыдзень, уцёк і больш ужо да яе ні хадзіў.

То бачыш, як яна так рвалася на Гродзеншчыну, то я ёй гаварыў, што яе родзіна Масква і Расея. А яна мне знаеш што сказала? „Наплевать мне на такую родину, где плохо живётся. Там родина, где хорошо живётся”.

Ну то ты паглядзі: чы ж гэта ні бесталач? Па-моему родзіна то так само як маці. Чы яна багатая, чы яна бедная яе адзінакава любім, ну а Аляксандра то мне шкада да слёз. Колькі ж гэта ўжэ лет прашло? Хібо пяцьдзесят, а я ўсё аб ім думаю, напэўна ў той Маскве ўжэ і следу ад яго магілы німа.

Алесь Барскі

кае насельніцтва Вільні пачало старанні аб ўзнаўленні працы Беларускай гімназіі. Немцы не згаджаліся. Яны не хацелі, як самі гаварылі, нічога новага. Не згаджаліся нават прызнаць прадстаўніцтва беларускага насельніцтва Віленскім беларускім камітэтам, гаварачы, што гэта новы твор. Беларусы зноў гаварылі, што ён не новы, але існуе з 1919 г. Закрыты ён быў польскімі ўладамі толькі ў 1938 г., але працаваў падпольна і так астаўся.

Урэшце нямецкія ўлады Вільні згадзіліся на існаванне беларускай гімназіі, але далучылі да яе яшчэ рускую. Цяпер школа называлася так: Віленская беларуска-руская гімназія. Размяшчалася яна пры вуліцы Вастрабрамскай 29, на месцы ранейшай польскай настаўніцкай семінарыі. Заняткі ў беларускіх і рускіх класах вяліся аддзельна. Дырэктарам гімназіі стаў д-р Францішак Грышкевіч.

Вясной 1944 г. Віленская беларуская гімназія адзначала 25-тыя ўгодкі свайго існавання. У цяжкі ваенны час з’ехалася больш двухсот выпускнікоў. Адбыўся ўрачысты сход, прагучэлі прамовы і прывітанні. Прамаўляў былы дырэктар Радаслаў Астроўскі. Ад мясцовага летувіскага насельніцтва ўдзельнікаў святкавання цёпла вітаў на беларускай мове каталіцкі епіскап (здаецца Райніс). За доўгую настаўніцкую працу ў гімназіі Радаслаў Астроўскі ўзнагародзіў крыжамі Алёну Лекант і а. Адама Станкевіча.

Гэтая ўрачыстасць была ўжо заадно быццам бы пахаваннем Беларускай гімназіі ў Вільні. У хуткім часе надышоў фронт. Ізноў усё развалілася. Беларускаму падвіленскаму і віленскаму насельніцтву, якое шмат выцерпела і страціла ў часе нямецкай акупацыі свой актыў, якое зноў было запалоханае ўздзеяннем варожай прапаганды ў новых абставінах, не хапіла адвагі і сілы змагацца далей за школьніцтва на сваёй роднай мове. Засталося яно без сваіх школ і свайго друку. І ніхто, каго лічылі прыяцелямі, яму не дапамог.

Віктар Ярмалковіч

## Наш характар

Васіль Сакоўскі ў сваёй цікавай ма-награфіі п.з. „Беларускае школьніцтва і алімпіядная каніцель” („Ніва” н-р 28 ад 9 ліпеня) трапна паказаў наш маладушны характар. Так, гэта праўда, што калі не будзем мець пачуцця гонару і пашаны да свае роднае мовы, гісторыі ці папроста да саміх сябе, то не выратуюць нас ніякія беларускія алімпіяды, якія час ад часу арганізуюцца ў паасобных школах. Помніцца мне час камуны, калі на кожным партыйным сходзе ўсе мясцовыя беларускія таварышы гаварылі паміж сабою выключна па-польску. А якая гэта польская мова была — пасмешышча адно. А цяпер то мы ўжо дайшлі да апагея — дзяцей ад калыскі вучым цокаць па-польску, а калі ўжо пойдучы ў школу, не пускаем на ўрокі беларускай мовы. Цураемся свайго паходжання, сваіх карэнняў. Вось Яраслаў Яновіч запрапанаваў вяртанне гістарычных назваў нашых мясцовасцей а мы, дзе не пачуеш, усе супраць роднага. Такі мы народ — куды вецер падзе, туды і мы хілімся. Таксама і ў Беларусі ўсіх ахапіла русіфікацыя. Мае два дзядзькі, Ванька і Федзя, якія жылі ў БССР, калі прыязджалі да нас, гаварылі выключна па-расейску. А трэці дзядзька, Мішка, калгаснік, рубаў па-нашаму: валіў на бальшавікоў, аж пыл ляцеў. Меў за што: яны яго вымучылі да самых касцей толькі за тое, што дзядзька любіў праўду і не быў крывадушнікам. А такіх то не ўсе любяць.

Мікалай Панфілюк

## РАДЗІМА — РОДЗІНА

### Частка XX

У выказваннях бацькі вельмі часта паяўляўся матыў адарванасці чалавека ад радзімы. Паводле яго аддаленасць ад роднага краю выклікае пабольшаную прывязанасць да яго. З прызнанняў бацькі вынікае, што патрыятызм чалавека моцна залежыць ад таго, ці гэты чалавек дабравольна ці прымусова пакінуў айчыну. Прымусовы разрыў з краем, паводле бацькі, дынамізуе патрыятычныя пачуцці:

„Я ўжэ табе гаварыў, што мяне прызвалі ў армію ў 1914 року. А ў канцы канцоў я вярнуўся ў Бандары толькі ў 1922 року, пасле таго, як Ленін дагаварыўся з Пілсудскім, значыцца, ні быў я ў Бандарах аж восем лет. Ты толькі падумай — восем лет без родзіны. То гэта палучаецца дзесь каля трох тысяч дзён. Ты знаеш, ні было ні аднаго дня з гэтых трох тысяч, каб я не падумаў аб Бандарах, а часам то думаў кожны дзень, многа гадзін. А ведаеш, чаго найбольш ні хацелася? Не хацелася, каб забілі далеко ад родзіны і пахавалі ў чужой землі.

Калі знялі мяне ў 1917 року з фронту і перавялі ў Маскву для ахраны жалезнае дарогі, то там стаўся праўдзівы цуд. Аднаго разу я іду сабе па пероне дзесь у адным падмаскоўскім гарадку і бачу — перада мною ідзе з вінтоўкаю

салдат. А паходка ў яго такая, як у маго роднаго брата Аляксандра, катораго я ні бачыў шэрыя рокі. Я знаў, што яго таксама прызвалі ў армію, але ні знаў, дзе ён знаходзіцца. Ты знаеш, я ні мог удзержацца і крыкнуў: Александр! А што ты думаеш? Аглядаецца гэты салдат і аказваецца, што гэта мой родны брат. Кінуліся мы да сябе і хоць я ні быў ніколі хуткі да слёз, але тут ні выдзержажу і заплакаў. То бачыш, так як бы дзве голкі знайшліся ў стозі сена. Аказалася, што Александр таксама служыт у ахране жалезнас дарогі. Мало гэтаго, узнаў, што ён у гэтай Маскве ажаніўся з рускаю. Ты знаеш, гэта быў час велікаго голаду. За грошы ні можна было нічога купіць, толькі можна было міняці тавар за тавар. Калі нас прыдушыў голад, то я паехаў аж вёрст шэсцьдзесят за Маскву і ў вёсцы паміняў чобаты з ног на пуд мукі. От так босы з гэтай мукою на плечах і ішоў па Маскве. А пасле сабе купіў чобаты другіе ад шпікулянта ў поездзі.

То ты знаеш, ад гэтаго часу то я з Аляксандром бачыўся кожны дзень. Я папрасіў начальніка, каб пазволіў нам з Аляксандрам служыці ў адным падраздзяленні і ён пазволіў. Ну і ні было ні аднаго дня, каб мы з Аляксандром ні гаварылі аб Бандарах. І аб хаці гаварылі, і аб хлявах, і аб клуні, і аб полі, і аб выгані, і аб рэчцы, і аб лесі. Аб усім! І здавалася нам, што німа на свеці лепшаго краю і месца на зямлі, чым Гродзеншчына і Бандары. Ну проста сэрца рвалася ў Бандары і ўсё. Але, бачыш, ні было суджана Аляксандраві вярнуцца ў родну вёску. Тады ў Маскве панаваў вялікі ціф і людзі мерлі як мухі. Мы самі часта з паяздоў выцягвалі па-

10 Ніва 6.08.1995





## Кастусь Майсень і Музей

Кастусь Майсень — вялікі будаўнічы, Ён з сябрамі ў месцы маляўнічым: У Гайнаўцы белавескай, Роднай, палескай, Рашы будаваць Музей Для слаўных і шчырых падзей, Каб не забыць нашай культуры І не ператварыць у макулатуру. А таксама гісторыі Старэйшай ад караля Баторыя, Каб спадчыну даць потомству, — Каб з родным мела знаёмства. Усе рэчы сабраў у адзін кут, Што выходзілі з залатых нашых рук, Нашых бацькоў, дзядоў, прадзедаў, Што рабілі з талентам і з ведамі. Яны выканаўцы плугоў, баронаў, Святых абразоў і царкоўных звонаў, Станкоў, калаўроткаў і кроснаў, Кадушак на капусту посную, Кошыкаў, каробак, карзінаў На бялізну, грыбы і маліны. Усіх экспанатаў не пералічыць У гайнаўскі Музей іх трэба палажыць. Таксама розныя паперы, дакументы, Што маюць вартасць канкрэтную. Каб другія бачылі наша рамясло, Колішняе, што ўжо адышло. Няхай сведчыць пра нашу ўмеласць, Дае нам гонар, чэсць і смеласць. Музей красуецца, стаіць, А сэрца цешыцца і не баліць. Скромна памагаем у пабудове, Каб Музей у цэласці мець новы. Ёсць шчырыя ахвярадаўцы: На першым месцы — Алякс Барскі! І другія беларускія патрыёты Не шкадуюць сваіх златаў. А таксама суайчыннікі замежныя, Гэта беларусы незалежныя. Многія з іх людзі шчырыя, Для роднай справы мілыя. Таксама Беларусь адгукнулася, Дапамагае, бо сама прачнулася Ад маразму і няволі — Такая яе доля. Брат брата павінен шанаваць, У турботах узаемна памагаць. Кастусь Майсень — галоўны будаўнічы, Гайнаўка — месца маляўнічае, Комплекс будынкаў Музея — Гэта наша гісторыя і надзея.

Мікалай Панфілюк

## Мільён зайцоў

Леснікі кожнай зімы праводзяць перапіс звярыны. Маюць некалькі спосабаў падліку яе пагалоўя. Калі выпадзе першы снег, бяруцца за падлік слядоў. На лясныя дарожкі выходзяць даследчыкі і лічаць сляды і запісваюць іх напрамак. Леснікі ведаюць, колькі звярыны ў іх участках і калі звернецца свае даныя з вынікамі лічэння слядоў на снезе, могуць дакладна ўстанавіць лік паасобных відаў звяроў. Часта даходзіць да рознага-лоссяў паміж леснікамі і паляўнічымі. Леснікі наракаюць, што вялікае пагалоўе звярыны знішчае лес, а паляўнічыя зноў гавораць, што іх лоўныя абшары пустыя. Тады лік жыхароў лесу ўстанаўліваецца метадам проб-нага прагону звярыны. Некалькі дзе-сяткаў людзей, раскінуўшыся ланцу-гом, выганяюць жыхароў лесу ў на-прамку дарог, а там даследчыкі за-пісваюць дакладны лік звярыны. Паводле агульнага перапісу, праведзенага ў 1994 годзе, у Польшчы жыло 3 599 ласёў, 96 844 аленяў, 81 146 дзі-коў, 516 760 зайцоў, 315 395 фазан-оў, 993 976 зайцоў і 1 025 359 кура-патак.


Андрэй Гаўрылюк

## Хто нарадзіўся ў жніўні

1. Ветлівы, шчыры, высакародны ўла-дар.
2. Бясстрашны абаронца каханых асоб.
3. Адзначаецца вялікай гармоніяй у супрацоўніцтве з іншымі.
4. Незвычайна чулівы, уражлівы, а нават натхнёны.
5. Нават у найгоршых абставінах не пакідае сваіх сяброў.
6. Дасканала выкарыстоўвае свае здольнасці.
7. Жыццё праводзіць у адзіноце і не лічыцца з поглядамі іншых.
8. Прагне ажыццявіць свае ідэалы.
9. Карыстаецца давер'ем у высокапа-стаўленых людзей.
10. Патрапіць захаваць чужыя тайны, трапна характарызуе людзей.
11. Самастойны, вынаходлівы — ве-рыць у сваё жыццёвае шчасце.
12. Вылучаецца ў сваім асяроддзі — умее кіраваць людзьмі.
13. Хаця яго паводзіны не раз жор-сткія, але сэрца адкрытае, шчырае.
14. Умее выкарыстаць усе аказіі, якія трапляюцца ў жыцці.
15. Упарта імкнецца да мэты, якую сабе вызначыў.
16. Вылучаецца крытычнымі і ана-літычнымі здольнасцямі.
17. Адзначаецца лагічным мышлен-нем і тактоўнасцю.
18. Прадвіты, летуценны, ахвотна займаецца слабейшымі.
19. Сур'ёзны — створаны для ахвяр-най працы.
20. Мае высокаразвітае душэўнае пачуццё — яго ўчынкі высакародныя.
21. Спакойны, прастадушны — за-хоўваецца натуральна.
22. Праз доўгія гады захоўвае свае сілы і можа дажыць старэчых гадоў.

Падрыхтаваў  
Янка Целушэцкі

## ДВУХЛІТАРНАЯ КРЫЖАВАНКА



Гарызантальна: 1. пірат, 3. чор-на-белая птушка, 5. пажыўны напі-так, 7. няякасны тавар, 9. выбарны ор-ган улады, савет, 10. цэнтралізаваная сістэма кіравання, 11. востры бераг, 12. горад у Нямеччыне пры граніцы з Галандыяй, 14. струнны інструмент, 16. весялун, непаседа, 17. „евангель-скае” імя.

## Карысныя парады

### Сок з чорнай рэдзькі

Ён лечыць страўнік, абараняе ар-ганізм ад лямблій. Смак у яго непры-емны, горкі, але вынікі прымянення проста цудоўныя. Хопіць раз у ты-дзень выпіць шклянку соку з чорнай рэдзькі.

З чорнай рэдзькі можна рабіць салат. Я бяру 2 кілаграмы рэдзькі, шкуру абрэзваю, рэдзьку тру на тарцы з ма-лымі вочкамі. Выціскаю лячэбны сок. Астаўшуюся масу заліваю кіпелнем на 10 секунд, выціскаю ваду, 3 разы за-ліваю масу летняй кіпячонай вадой і выціскаю яе (раблю гэта, каб пазба-віць салат гарчэчы). Пасля дадаю соль і перац для смаку, адну дробна пасеча-ную цыбуліну і чвэртку смятаны, усё добра мяшаю.

### Рэдагуе калектыв:

Мікола Ваўранюк, Аляксандр Вяр-біцкі, Ганна Кандрацюк-Свярубская, Алег Латышонак, Віталь Луба (сакра-тар рэдакцыі), Міраслава Лукша, Аляксандр Максімух, Яўген Міра-новіч (галоўны рэдактар), Яўгенія Палоцкая (машыністка), Галіна Ра-машка (кіраўнік канцылярыі), Марыя Федарук (машыністка), Ада Чачуга.

### Выдае:

Праграмная рада тыднёвіка „Ніва”.

Старшыня Праграмнай рады — Варвара Пякарская



Астронку! Прысніўся мне такі страшны сон. Быццам я на вёсцы ў бабулі. Там дзе стаяла плябанія, ста-іць, бачу, крама з Беластока. З рыны, што на будынку крамы, цячэ вада. На вёсцы былі бандыты, якіх гэта вада надта нервала. Яны са злосці бралі людзей і абразалі ім па локці рукі. Ужо назбіраліся цэлыя міскі гэтых рук, і бандыты затыкалі імі рыны.

Я з дома бабулі ішла на могілкі, але па дарозе мінала лужыны не з вадою, а поўныя крыві. Быў вечар. На могіл-ках трупы пачалі выходзіць з магі і страшыць. Выйшаў і мой дзед-нябож-чык. Я перапужалася і ўцякла за дрэ-вы. А пасля прайшоў цэлы парад трупаў. І тады мой дзедка паявіўся ў хаце. І ўжо я яго не баялася і мы ўсе разам сядзелі ў хаце. Што мяне чакае?

Аня

Аня! Твой сон папярэджае цябе перад небяспекай. Аб гэтым яскрава гавораць тыя лужыны, у якіх замест вады была кроў, тыя бандыты, якія абразалі людзям рукі, і затыкалі імі рыны, а асабліва ажываючыя нябож-чыкі, якія страшылі людзей і нала-дзілі парад. Твой ажыўшы дзед-ня-божчык тут таксама не прадвешчае нічога добрага, хаця ў канцы ты яго ўжо і не баялася, ды вы ўсе разам сядзелі ў хаце. Падрыхтуйся да моцных жыццёвых удараў.

Астрон

Вертыкальна: 1. дыяметр ствала агня-стрэльнай зброі, 2. дугападобнае пера-крыццё дзвярэй, 3. птушка, сімвал мудрасці, 4. камплект ігральных карт, 6. нізкі жаночы голас, 8. націск, 9. ам-плітуда, 11. абласны горад на поў-дзень ад Масквы, 13. сібірская рака, 14. мясцовасць пад Каірам, там слаў-ныя піраміды, 15. аправа для карцін.


(Ш)

Сярод чытачоў, якія на працягу ме-сяца прышлюць у рэдакцыю правіль-ныя адказы, будуць разыграны кніж-ныя ўзнагароды.

Адказ на віраванку з 24 н-ра: сыр-нік, навіна, Іматра, даклад, аналой, парсюк, гарбуз, Байран, распач, па-клон.

Кніжную ўзнагароду высылаем Лу-кашу Пацэвічу з Беластока.

## БЯРОЗА



Бяроза — цудоўнае любімае дрэва нашай, у недалёкім мінулым, рэдак-тар „Нівы” магістр Веры Валкавыц-кай! Усё адышло! Бяроза сёння вы-клікае настальгічныя ўспаміны аб ва-шай дзейнасці. Так, вельміпаважаная Вера! Вы ніколі не перакручвалі зме-сту маіх „Запісак натураліста”. Аста-ліся вы ў маім сэрцы як адна з най-дасканалейшых рэдактараў „Нівы”, якія неслі словы беларускай мовы і культуры на цэлы свет.

Бяроза! Гэта не фантазія. Яна расце ля храма св. Тройцы ў Гайнаўцы. Ста-іць там і камень з багатай гісторыяй. Ён перажыў некалькі ледавіковых эпох. Устаў супраць змен тэмперату-ры, ветру і сонца. Камень!.. Сімвал вечнасці. Пад абстрэлам я хаваўся за падобны камень. Адыходзячы, пакла-ніўся гэтаму збавіцелю. Хацеў бы яшчэ калісьці яго ўбачыць у даліне ракі Одры.

Я прыклаў усе свае графічныя нама-ганні, каб гэтыя дарагія нам аб’екты гаварылі да нас словамі вечнасці на-шай бытнасці на гэтай зямлі, на гэтым этнічным астраўку...


інж. Б.Ф. Рудкоўскі,  
лаўрэат Залатога медаля  
Лігі аховы прыроды

## Дубовая кара і вольхавыя шышкі...

... лечаць ад паносу (бягункі). Для немаўлят і дарослых найлепшая дубо-вая кара. Вольхавымі шышкамі ля-чыць дарослых і старэйшых некапрыз-ных дзяцей, бо смак у іх даўкі (цер-пкі).

Кару зрэзаць з маладых галінак. На літр вады трэба 200 грамаў сырой кары або 100 сухой. Варыць яе, пакуль не закіпіць, трымаць 5 хвілін на агні і зняць з яго каструльку, прадазіць. Піць кожныя 2 гадзіны па шклянцы. Смак у гэтага напою падобны да ра-монкавай заваркі. Вольхавыя шышкі рыхтуецца падобна, аднак смак у іх непрыемны, хоць вынік лячэння імі аднолькава карысны.

Аўрора



“Niwa”

ul. Suraska 1, 15-950 Białystok,  
skr. poczt. 149, tel. 421-033.

Druk: “ORTHDRUK”, Białystok,  
ul. Składowa 9.

Tygodnik białoruski sponsorowany  
przez Ministerstwo Kultury i Sztuki.

### Prenumerata.

1. Termin wpłat na prenumeratę na IV kwartał 1995 r. upływa 20 sierpnia 1995 r. Wpłaty przyjmują urzędy pocztowe na terenie woj. białostockiego i oddziały "Ruch" na terenie całego kraju.

2. Cena prenumeraty na IV kwartał wynosi 7,00 zł (70 000 starych zł).

3. Cena prenumeraty z wysyłką za granicę jest większa o 100% i przyjmowana jest tylko na okresy kwartalne. Wpłaty przyjmuje RUCH S.A. Oddział Warszawa, ul. Towarowa 28, 00-958 Warszawa.

Nr konta PBK XIII Oddział Warszawa 370044-1195-139-11.

4. Prenumeratę można zamówić w redakcji. Cena 1 egz. wraz z wysyłką wynosi 1,10 zł (11 000 st. zł), a w IV kwartale — 15,40 złotych (154 000 st. zł). Wpłaty przyjmuje Rada Programowa Tygodnika "Niwa", Białystok, ul. Suraska 1, nr konta PBK S.A., I Oddział Białystok, 370406-207917-132.

Tekstów nie zamówionych redakcja nie zwraca. Zastrzega sobie również prawo skracania i opracowania redakcyjnego tekstów nie zamówionych. Za treść ogłoszeń redakcja nie ponosi odpowiedzialności.



## Спеўнік Нупрэя Супонькі

### ВЫ ШУМІЦЕ, ШУМІЦЕ...

Вы шуміце, шуміце  
На ўвесь край, дэпутаты,  
Калышыце, пішыце  
Свой закон векавы.  
А мы сядзем, падлічым  
Вашы глупствы і страты,  
Як вялі беларусаў  
Вы на злом галавы.

А мы сядзем, падлічым  
Усе вашы прамовы,  
Што на ясную справу  
Напускалі туман.  
З абяцанак-цацанак  
І пустых пастановаў  
Вам ля Дома Урада  
Мы насыплем курган.

Вы шуміце, шуміце  
На ўвесь свет, дэпутаты,  
Асляпляйце наіўных  
Слоў бенгальскім агнём.  
А мы ляжам, прыляжам  
У цяньку каля хаты  
І ад вашага цырку  
Хоць крыху адпачнём...

(„Вожык”)

### Ну дык торба!

Жыве на свеце паляўнічы,  
Завуць ягога — Ніканор.  
Чалавек жа ён фальшывы,  
Яго словы — хлусні ўзор.

Што за цэльнасць, рука, вока,  
На што ж ён не паляваў.  
Ён страляў і ў рысь, і ў воўка,  
І ў мядзведзя раз папаў.

Адзін раз на паляванні  
Ён такі выпадак меў:  
— Як зайшоў я у бярэзнік,  
Глянь — і цецер надляцеў.

Я за стрэльбу — бах! — ды ў торбу!  
Заяц — бах! — ды ў торбу зноў.  
Ліс, казёл — бах! бах! — ды ў торбу,  
Лось — бах! — ў торбу, шкада слоў.

Усё ж пытаю: — Ты ж шалёны,  
Што за торба? Лепш маўчы!  
— Што вы? Я ж там па патроны,  
А вы думалі — за чым?

„Улас”

## СЕНТЭНЦЫ

Калі кахаеш — маўчы, тады най-  
больш скажаш.

\*\*\*

На тое вецер, каб зразумець цішу.

\*\*\*

На тое ноч, каб дацаніць дзень.


\*\*\*

Не на тое сонца, каб яго далонямі  
засланыць.

\*\*\*

З падрэзаным горлам ары не спяш.


Барыс Руско



Дарагое Сэрцайка! Тое, што здары-  
лася пару месяцаў назад, шакіруе мя-  
не да сёння. Але мушу расказаць табе  
ўсё ад пачатку, усё, як было.

Сяброўка запрасіла мяне ў кампа-  
нію. Люблю схадыць кудысьці, ну,  
дык я згадзілася, хаця на гэты раз не  
зусім ахвотна. Справа ў тым, што я  
была дамоўлена з адным хлопцам на  
вечар. Быў гэта хлопец, які падабаўся  
мне ўжо даўно. Бада, што ў яго дзяўчат  
было, як кажуць „на пучкі” — вы-  
біраў, якую хацеў. Відаць, прыйшла і  
мая чарга. Якраз у яго была свабодная  
хата. Паколькі мы мелі сустрэцца а  
дзевятай вечара, я меркавала, што  
паспею вярнуцца з тае кампаніі (у сяб-  
роўчынай сяброўкі былі імяніны).

Спачатку я на гэтай прыватцы была  
амаль неспрысутная: увесь час, без-  
упынна думала пра сустрэчу з хлоп-  
цам, якой я чакала мо ўжо паўгода.  
Хлопец быў, як намаляваны. Рэдка су-  
стрэнеш такога статнага і прыгожага.  
Я чула, што ў яго раней была дзяў-  
чына, з якой яны хадзілі даволі доўга,



Мал. А. Папова

## 3 нашага жыцця

Першага сакавіка г.г. у доме Мар’і  
К. пазваніў тэлефон.

— Слухаю вас, — сказала гаспады-  
ня ў трубку. — З кім размаўляю?

— Падайце мне свой размер, — пра-  
мовіў мілагучны жаночы голас.

— Я ж нічога не заказвала? —  
здзівілася Мар’я. — Хто са мною гаво-  
рыць?

— Тут пахавальнае прадпрыемства.  
Скажыце, калі ласка, які ваш рост?!

\*\*\*

У Галіны Б. нумар тэлефона ад-  
розніваўся ад банкаўскага адным  
нулём. Кожны дзень некалькі асоб тэ-  
лефанавала Галіне Б. у справе гро-  
шай. Абрывала ёй адказваць, што не  
туды трапілі, што розніца ў тым ня-  
шчасным нулі, што ўжо надаела ёй  
падумаць трубку...

— Так, гэта банк, — адказала яна  
аднойчы з усмешкай.

— У вас хутка можна аформіць  
перавод?

— Хутка.

— Праз колькі дзён?

— Праз гадзіну.

— Праўда? — аж ускрыкнуў раз-  
моўца. — У іншых банках даводзіцца

чакаць, а ў вас так сора? Зараз да вас  
прыеду!

— Калі ласка, чакаем, — ветліва  
дакончыла Галіна Б. — Ну, едзь, ча-  
лавеча, хай табе аформіць той пера-  
вод.

\*\*\*

— Трэба пайсці да іншай жанчыны  
хоць на адну ноч, — кажа сусед сусе-  
ду.

— Што, табе твая палова ўжо аб-  
рыдла, ці не?

— Ну, старая ўжо. Хацелася б су-  
стракацца з маладзёйшай.

— Я табе не раю. З кабетамі так, як  
з ялавічнай і цяляцінай. Ялавічына  
цвярдзейшая, то яе жуеш ды жуеш, а  
цяляцінку раз-два і пракаўкнеш.

— Ну і параўнанні ў цябе, Макар!

— Але і праўду кажуць. Свая жонка  
пры табе заўсёды, а дзеўка пойдзе ў  
свет, як кончацца твае грошы.

\*\*\*

— Хто ў вас галава сям’і? — пытае  
настаўніца першакласніка Адася.

— Мой двухмесячны брацік. Як  
толькі заплача, усё бягуць да яго і  
глядзяць, чаго ён хоча ды тое і робяць,  
што Алік загадае.

Аўрора

## СМЕХ У САНАТОРЫІ

або „Даўціпы”  
Андрэя Гаўрылюка

Вуліцаю ідзе малы хлопчык і курыць  
папяросу.

— Колькі табе гадоў? — пытае пра-  
хожы.

— Пяць.

— А здаўна курыш?

— Першы раз закурыў, як праспаўся  
з дзяўчынаю.

— А даўно гэта было?

— Не помню, тады быў зусім п’яны.

\*\*\*

— Пан доктар, прашу парад. Па-  
заўчора прыходжу з працы дамоў, а  
там жонка ляжыць голая з незнаёмым  
мужчынам. Як мяне ўбачыла, дык  
сказала, каб пайшоў я на кухню і там  
выпіў каву. Учора тое самае, і сёння!

— Вам патрэбны адвакат, а не лекар.

— Ды я хацеў бы ведаць, ці столькі  
кавы не пашкодзіць здароўю.

\*\*\*

— Пан доктар, мая жонка не мае  
валасоў на ўлонні.

— Ну і што; ці вам гэта перашка-  
джае?

— Мне не, толькі суседзі смяюцца.

\*\*\*

— Пан доктар, у мяне вельмі брыд-  
кая жонка. Ці не маглі б вы зрабіць ёй  
пластычную аперацыю?

— Чаму не; толькі гэта будзе дорага  
каштаваць.

— Тады нічога з гэтага не будзе, не  
маю грошай.

На другі дзень лекар спатыкае па-  
цыента на шпатыры з жонкай. Ад-  
клікаў яго на бок і кажа:

— Ну і праўда, вы так не можаце  
больш жыць. Зраблю гэту аперацыю  
за палову цаны.

— Ужо не трэба. Паляўнічы за літр  
гарэлкі яе застрэліць.

\*\*\*

Прыходзіць мужчына да лекара і  
паказвае свой чэляс цэлы ў сіняках.

— Хто вам такое нарабіў? — пытае  
лекар.

— Я сам, бо я — мазахіст.

— Як вы гэта робіце?

— Кладу на стол, закрываю вочы і  
б’ю таўкачом.

— І маеце ад гэтага прыемнасць.

— Як не пападу.

Рыта

Рыта! Ніс dodać, ніс ujać! Цалкам  
згаджаюся з табой.

СЭРЦАЙКА

але нешта там не выйшла, і яны ра-  
зышліся ў розныя бакі. Дзівачка! Такі  
хлопец! Ну, дык можаш сабе, Сэрцайка,  
уявіць, што адчувала я, чакаючы  
тае сустрэчы. Усё ў сярэдзіне ў мяне  
аж дрыжэла, калі падумала я аб тым,  
што будзе.

Ну, дык калі адзін хлопец з імя-  
нінай кампаніі пачаў завіхацца каля  
мяне, нават не ўзрушылася. Флірта-  
вала з ім, вядома, але можна сказаць,  
што толькі дзеля таго, каб фліртаваць.  
Не адчувала я ніякай унутранай па-  
трэбы, каб прыцягнуць яго да сябе,  
вось так проста рабіла гэта, з пры-  
вычкі.

А хлопца, відаць, такая мая даволі  
халодная пастава ўзбуджала ўсё  
больш. Відаць было, што і ён не пер-  
шынец у гэтых справах. Прытуляўся  
да мяне, штотым цмокнуў — то ў шча-  
ку, то ў валасы, то ў вуха. Браў мяне  
ўвесь час танцаваць. Мне нават ра-  
білася прыемна.

Як славуная папалуха, схамянула-  
ся я, калі на сцяне гадзіннік прабіў  
дзевятую гадзіну. Я вырвалася з рук  
гэтага хлопца і сказала, што мне трэба  
ўжо ісці. Куды ты так спяшаешся? —  
спытаў ён, а я выкруцілася адказам,  
што заўтра з бацькамі вельмі рана мы

едзем на вёску. Ён упёрся, што пойдзе  
мяне праводзіць.

Што было рабіць?! Было ўжо даволі  
позна, і я нават пачала крыху баяцца  
ісці адна (было гэта яшчэ ранняя вяс-  
ной). Згадзілася, што правядзе, ён жа  
і так не ведаў, дзе я жыў, дык мог бы  
мяне падвесці і пад блёк таго хлопца, з  
якім я дамовілася. А, зрэшты, няхай  
думае, што хоча! Ці ж мне з ім дзяцей  
хрысціць! Не мушу тлумачыць кожна-  
му, куды мне трэба. Правёў васьм — і да  
пабачэння.

Доўгачаканая сустрэча з цудоўным,  
як абразок, хлопцам, расчаравала мя-  
не. Ну, можна сказаць, не выйшла.  
Думаеш, што я думала пра хлопца, з  
якім пазнаёмілася ў той вечар? Не, гэта  
не было тое. Хлопец як быў прыго-  
жы, так быў да нічога ў якасці кахан-  
ка. Я перастала дзівіцца, што тая  
дзяўчына кінула яго. А тыя, што ля-  
целі на яго, як мухі на мёд, няшмат  
ведалі пра яго. Не ўчыніў ім гонару і не  
запрасіў у пасцель. І я была такая ж  
дурная.

Пасля гэтай сустрэчы нашыя ад-  
носіны не сапсаваліся, але і не пацпа-  
лелі. Хлопец быў вельмі прыемны і  
мне падабалася пагаварыць з ім, пай-  
сці ў кіно ці на каву. Сустрэкацца з ім

я ўжо, аднак, не мела ахвоты. І ён гэта  
зразумеў. Не прапанаваў мне больш  
інтымных сустрэч. Часамі заглядаў  
мне ў вочы, чакаючы, што я нешта  
запрапаную, але я маўчала. Адчуваў  
сябе вінаватым. Нарэшце мне надаку-  
чылі сустрэчы з ім. Няхай сабе ходзіць  
з іншымі ў кіно ці ў кавярню! Канды-  
датак яму не бракавала.

А той хлопец, з якім пазнаёмілася я  
на імянінах, ужо месяцы два як званіў  
і запрашаў мяне. Я з ім нікуды не ха-  
дзіла. На выгляд быў ён цалкам звы-  
чайны, а мне падабаліся хлопцы  
асаблівыя. Але аднойчы зусім неспа-  
дзявана сустрэліся мы ізноў у нейкай  
сяброўскай кампаніі. Тут ужо ён мне  
не дараваў. Быў настолькі сардэчны і  
чулівы, што і я паддалася. Першы раз  
кахаліся мы доўга і страсна — як у  
сапраўдным фільме. Было мне так до-  
бра, як ніколі ў жыцці. Хлопец ака-  
заўся ў гэтых справах надзвычайны. А  
цяпер васьм выходжу за яго замуж. Не  
ўсё золата, што свеціцца!